

Аляксандр Цвікевіч: палітык і вучоны

З другой паловы XVI ст., якое гістарыёграфы схільныя называюць «залатым векам» у гісторыі Беларусі, нашы далёкія праці падлеглі моцнаму ўплыву заходняй, каталіцкай канфесіі і пачалі паланізацыя. Перш-наперш паланізацыі паддаліся вярхі, знатныя роды. Услед за элітай пачала польшчыца шляхта, месцічы. Пазней, пачынаючы з XIX ст., беларусы трапілі пад планавую дзяржаўную русіфікацыю праз школу, аказёненую праваслаўную царкву, войска. У выніку дэнацыяналізацыі вышэйшага і сярэдняга станаў грамадства па прычыне знешніх чыннікаў беларус на сваёй спрадвечнай зямлі, у родным доме, жыў, паводле прыслоўя, як «ні госць, ні гаспадар». Працэс фармавання нацыі гамаваўся, запавольваўся.

Праўда, знакі ўнутранага духоўнага жыцця беларусы падавалі і ў часы, здавалася б, зусім палітычна глухія.

Так, са зброяй у руках ды палымяным публіцыстычным словам «Мужыцкай праўды» ў 60-х гадах XIX ст. паўсталі на абарону долі, гістарычнага лёсу беларускага народа рэвалюцыйныя дэмакраты на чале з Кастусём Каліноўскім.

У 80-я гады XIX ст. тэарэтычна ідэнтыфікавалі беларускі этнас як самадастатковы, абраўтавалі яго права на перспектыву нае нацыянальнае развіццё народнікі-«гоманаўцы»¹. А ў 90-я гады таго ж стагоддзя заклікаў беларусаў да самапашаны як народ, годна бараніў ад паняверкі мужыцкі адвакат, паэт-дэмакрат Францішак Багушэвіч («мова нашая ёсць такая ж людская і панская, як і французская альбо нямецкая»). Але толькі пачатак XX ст., крызіс расійскага царызму, спароджаны рэвалюцыйным браджэннем мас імперыі, даў беларусам шанц на станаўленне як нацыі.

Маладыя беларусы пачалі не толькі марыць аб пабудове *Беларускага дому*, метафарычнага эквіваленту дзяржаўнасці свайго народа, але і здзейснілі першыя крокі на шляху рэальнага

¹ Публистика белорусских народников: нелегальные издания белорусских народников (1881–1884) / Сост. С.Х. Александрович, И.С. Александрович. Минск, 1983.

ажыццяўлення беларускай нацыянальнай ідэі. Яшчэ ў 1903 г. імі была падпольна заснавана першая беларуская палітычная партыя², пасля створаны нацыянальны перыядычны друк, арганізаваны беларускія кніжныя выдавецтвія суполкі ў Пецярбурзе, Вільні, Менску. Знятая забарона з беларускага друкаванага слова дзейсна паспрыяла раскрыццю яго мастацкіх магчымасцей. Імкліва пачала ўздымацца, расці, закрасавала першароднымі талентамі найноўшая беларуская літаратаура. Ажывала, разнявльвалася беларускае слова на сцэне тэатра Ігната Буйніцкага ды вандроўнага тэатра Уладзіслава Галубка.

Грымнула Першая сусветная вайна. Абрынула безліч пакут на народы. На поўную меру зведала іх жыхарства Заходній Беларусі. Там трохі гады стаяў расійска-германскі фронт, а на сельнікі цэлага краю мусілі сысці ў бежанства.

Неўзабаве, у лютым 1917 года рэвалюцыя нарэшце зрынула больш чым трохсотгадовую дэспатыню царскай дынастыі Раманавых. Расія стала адной са свабодных краін свету. Праўда, ненадоўга. Аднак у вясну–лета 1917 года вялізная краіна перажывала перыяд грамадска-палітычнай эйфары. Палітычныя партыі выйшлі з падполя. З Сібіры пад троумфальну музыку, спатыканыя на вакзалах, вярталіся палітзняволеныя, з ходу ўключуючыся ў грамадскае жыццё. Народы імперыі, якія хадзела і надалей ёю заставацца, атрымалі магчымасць паруціца пра свой лёс, лідары іх – прыкладні намаганні, каб дамагчыся нацыянальнай дзяржаўнасці, уласнага дому кожны для свайго народа. Беларускі рух, які з «нашаніўскіх» часоў атрымаў найменне «адраджэнне», стрыманы вайною, пачаў набіраць дынаміку.

Беларуская сацыялістычнай грамада правяла трэці з'езд, актыўна гуртуючы ў сваіх радах, акрамя інтэлігенцыі месцічаў, вайскоўцаў. Восенню 1917-га адзін за другім прайшлі з'езды беларусаў-вайскоўцаў Заходніяга, Паўночнага, Паўднёва-Заходніга і Румынскага франтоў.

У каstryчніку на з'ездзе вайскоўцаў Заходніяга фронту з удзелам дэлегатаў ад Паўночнага і Паўднёвага франтоў была абрана Цэнтральная беларуская вайсковая рада, пастаўлена задача

² Луцкевіч А. Да гісторыі беларускага руху. Выд. 2-е. Вільня–Беласток, 2010. С. 130–132.

стварэння беларускіх нацыянальных вайсковых частак у складзе расійскай арміі з мэтай абароны цэласнасці зямель Беларусі.

Утвораная ў ліпені 1917 г. Рада беларускіх арганізацый у каstryчніку была рэарганізавана ў Вялікую беларускую раду, якая разам з Беларускім абласным камітэтам пры Усерасійскім Савеце сялянскіх дэпутатаў у снежні склікала ў Менску прадстаўнічы Першы Усебеларускі з'езд³.

Але гэтым часам палітычная сітуацыя ў Расіі кардынальна памяннялася.

Бальшавікам пасля першай, няўдалай спробы ў ліпені захапіць уладу, у каstryчніку ўдалося шляхам узброенага паўстання скінуць кааліцыйны Часовы ўрад, усталяваць дыктатуру, больш жорсткую, чым царскі абсалютызм.

Расійская дэмакратыя ў вызначальны, гістарычны момант аказалася няздолгай супрацьстаяць крайнім радыкалям, захаваць заваёвы Лютаўскай дэмактарычнай рэвалюцыі.

У сваім імкненні да суверэннасці палітычна больш арганізаваныя фіны, літоўцы, латышы, эстонцы, азербайджанцы, армяне, грузіны ў міжчассі паміж Лютаўскай рэвалюцыяй і бальшавіцкім пераваротам паспелі закласці падваліны ўласнай дзяржаўнасці. Беларускі ж рух аказалася аб'ектыўна слабейшы – пазней прачнуліся. Меўся яшчэ і суб'ектыўны фактар спазнення беларусаў, што дазволіла ў краі перахапіць уладу левым радыкалям, прыхільнікам ідэі сусветнай пралетарскай рэвалюцыі, шчодра закінутай у Беларусь франтамі Першай сусветнай вайны.

Арганізаваны імі Савет народных камісараў Заходніяй вобласці і фронту не прызнаваў за беларусамі этнічнай самадастатковасці, права іх на суверэнітэт, пачуваўся адзіным і законным гаспадаром на беларускай зямлі. Натуральная, у з'ездзе беларусаў, зборы ў Менску прадстаўнікоў самога беларускага народа не без падстаў убачыў рэальнага саперніка свайму самаўладству.

У спрэчцы за ўладу на Беларусі з дэпутатамі Усебеларускага з'езда, якія, канешне ж, імкнуліся ўтварыць краёвы орган кіраўніцтва на аўтаномных пачатках, у камісараў Заходній вобласці меўся толькі адзін аргумент – сілавы. І яны скарысталіся з яго напоўніцу: лідары беларускага руху, так бы мовіць, у сябе дома

³ Рудовіч С. Час выбару: проблема самавызначэння Беларусі ў 1917 годзе. Мінск, 2001.

атрымалі жорсткі тактычны ўрок. Як мінімум маглі падстрахаваць свой адказны форум аружна. Не паспелі ці наогул не здолелі перавесці ў Менск тры беларускія палкі, сфармаваныя з дазволу камандавання расійскай арміі на Румынскім фронце.

А з'езд абяцаў стаць падзеяй гістарычнага значэння, на ім у ходзе работы выпрацоўвалася практычна стратэгія і тактыка беларускага нацыянальнага руху, скіраваныя на здабыццё ўласнай дзяржаўнасці.

Палітычная сітуацыя tym часам была вельмі складаная. Улада ў Беларусі фактычна была ўжо прыўлашчана камісарамі Задняй вобласці і фронту, як пазіцыяновалі сябе бальшавікі.

У раёне Рэчыцы–Бабруйска з ліпеня 1917 года дыслакаваліся польскія вайсковыя фарміраванні, 1-ы корпус генерала Доўбар-Мусніцкага.

Над Беларуссю рэальна навісала пагроза быць падзеленай паміж паўставалымі да дзяржаўнага жыцця суседнімі народамі.

Востра стаяла праблема рээвакуацыі паўтара мільёна беларускіх бежанцаў, выкінутых сусветнай вайною ў Расію. Побач з задачамі арганізацыі краёвай улады, стварэння беларускага войска, пасылкі беларускай дэлегацыі на мірныя перагаворы і інш. стаяла і бежанскае пытанне. З дакладам на I Усебеларускім з'ездзе выступіў Аляксандр Цвікевіч, прадстаўнік Беларускай народнай грамады, створанай у Маскве ў 1917 годзе.

Праблема бежанства была для Аляксандра Цвікевіча жыццёва блізкай, можна сказаць, асабістай.

Маладому адвакату з Берасця давялося практычна займацца ёю з лета 1915 года, калі расійская армія пад напорам аўстра-германскіх войскаў вымушана была адступаць. З ёю разам – было на тое ўладнае распараджэнне – вырушила на ўсход сем'ямі жыхарства краю. Гэта нагадвала біблейскі зыход. Клопат аб вялізным народным бедстве, бежанская стыхія дзяржава скінула на земствы, саюзы гарадоў. Аляксандр Цвікевіч разам з мясцовых інтэлігенцыямі у родным Берасці, затым Кобрыне стараліся штосьц арганізаваць, дапамагчы ў бязладдзі зыходу. Драму ўцекачоў, выгнанцаў з роднай зямлі, ён востра адчуў, працуочы ў Туле ў Камітэце помачы ахвярам вайны.

Далучанасць да грамадской справы, да клопату пра народ у бядзе спараджала пачуццё адказнасці за яго будучыню, вяло да роздуму над ягоным гістарычным лёсам. На Усебеларускім

форуме Аляксандар Цвікевіч быў адным з актыўных, дзейсных яго ўдзельнікаў. Браў слова ў дыскусіі наконт мэты і задач з'езда, што прадвырашала парадак дня яго работы. Услед за генералам Алексіеўскім і іншымі прыспешваў распачынаць яго рэальную працу, зачытаў рэзалюцыю аб парадку дня, прынятую камісіяй. Узначаліў адну з восьмі фракцый з'езда – «Бежанства і апекі». Паспеў выступіць з дакладам па пытанні аб бежанцах, якое стаяла другім у парадку работы з'езда, абазначыў канкрэтныя меры па яго вырашэнні. Праяўляў сябе гарачым прыхильнікам самавызначэння Беларусі. Дэлегаты жыва рэагавалі на яго рэплікі тыпу:

Большевики понимают самоопределение очень оригинально: «Без моего повеления ничего не может быть. Мы вас самоопределим»⁴.

На жаль, іранічны досціп А. Цвікевіча аказаўся сумным прароцтвам для беларусаў. Учынены над удзельнікамі Усебеларускага з'езда гвалт не спыніў іх на шляху барацьбы за самавызначэнне Беларусі, здабыццё яе дзяржаўнасці. Выканаўчы камітэт Савета з'езда ў рэпрэсійных абставінах распачаў працу над выкананнем яго рэзалюцыі. У рашэннях жа з'езда прадугледжваўся шырокі план дзеянняў, актуальных на часе. А час быў лёсавызначальны, у вышэйшай меры адказны. Бліжэйшыя і далейшыя народы-суседзі беларусаў бралі лёс у свае руکі. У снежні 1917-га, калі ў Менску распараджэннем Мяснікова-Кнорына брутальна разганяўся Усебеларускі з'езд, трэць дэпутатаў якога складалі маладыя афіцэры і салдаты-беларусы, у Кіеве Цэнтральная Рада Украіны абвясціла незалежнасць Украінскай Народнай Рэспублікі, адразу прызнанай ленінскім Саўнаркамам. Адначасна Савецкім урадам была прызнана незалежнасць Фінляндыі. Да абвяшчэння незалежнасці сваіх краін ішлі літоўцы, латышы, эстонцы.

Тым часам у Берасці з пачатку 1918 года з перапынкамі вяліся перамовы дэлегацый Савецкай Расіі і Германіі аб міры. Немцы прэтэндавалі на заходнія рэгіёны Беларусі, маючы на мэце перадачу іх паўставалай да дзяржаўнага быту Літве.

⁴ Усебеларускі з'езд 1917 года: сведчанне сучасніка / Прадм. і публ. В. Скарабана // Беларускі гістарычны часопіс. 1993. № 1. С. 69 і інш.

Заклапочаны лёсам Беларусі, ды згодна пастаноў Усебеларускага з’езда выканкам яго савета накіраваў на перамовы ў Берасце сваю дэлегацыю. Аднак абодва перамоўчыя бакі не прызналі правамоцнасці беларускіх прадстаўнікоў. Аднаму Аляксандру Цвікевічу ў якасці дарадцы дэлегацыі УНР, дзяржаўны суверэнітэт якой прызнаваўся кіраўнікамі савецкай і германскай дэлегацый, удалося трапіць на перамовы. Беларусы, прынамсі, атрымалі магчымасць даведацца пра іх змест з вуснаў, што называеца, свайго чалавека.

Цвікевіч жа, вярнуўшыся з мірных перамоваў, 1 сакавіка 1918 года публікуе ў органе на той час ужо ўзніклага незалежніцкага беларускага ўрада, Народнага сакратарыята, газете «Белорусская земля», першы свой артыкул «Лёс Беларусі», што засведчыў пра наяўнасць у асобе аўтара неардынарнага публіциста і палітыка. Аўтар публікацыі выявіў добрую арыентацыю ў сацыяльнай і палітычнай гісторыі свайго народа. Убачыў яго гістарычную драму ў геапалітычным становішчы краю:

Суседзі з заходу і ўсходу – каралеўская Польшча і Маскоўскае княства – з’яўліся для яго экзорнамі, бязлітасна перамалоўшымі ягоную культуру і дзяржаваўнасць⁵.

1918 год стаўся знакавым у беларускім гістарычным календаце. Ён быў этапным у развіцці беларускай грамадской думкі, у барацьбе за дзяржаўнасць беларускага народа.

Але каб увасобіць у жыццё сапраўды гістарычны акт 25 сакавіка 1918 года, абвешчаную Радай сувярэннасць і незалежнасць Беларускай Народнай Рэспублікі, патрэбна было прарабіць вялізную работу практычнага плана. Перш-наперш дамагчыся міжнароднага прызнання Беларускай дзяржавы як суб'екта права, усталяваць границы. Стварыўшы ўрад, трэба было адміністрацыйна структураваць уладу, арганізаваць нацыянальнае войска, здольнае абараніць аб’яўлены суверэнітэт. Рабіць усё гэта беларускім незалежнікам даводзілася ў неспрыяльных унутраных і міжнародных абставінах. Але ідэя Беларускага дому, як метафарычна азначалі нацыянальную дзяржаўнасць маладыя адраджэнцы, была неадольна прыцягальнае, і яны рупліва-

⁵ Цвікевіч А. Судьба Белоруссии // Белорусская земля. 1918. № 1. 1 марта. С. 1.

ўздымаўся на яго рыштаванні. Сярод тых, хто, фігуральна ка-
жучы, юрыдычна масці ў дарогу да беларускай незалежнасці ад
пачатку, быў Аляксандр Цвікевіч.

У красавіку 1918 г. у складзе беларускай дэлегацыі ён быў
накіраваны ў Кіеў для перамоў з урадам УНР аб прызнанні Бе-
ларускай Народнай Рэспублікі, усталяванні граніцы. Тут ад імя
ўрада БНР Цвікевіч разам з прафесарам Доўнар-Запольскім, які
жыў тады ў Кіеве, накіравалі расійскаму ўраду ноту аб пры-
знанні незалежнасці Беларусі і ўзаемным усталяванні граніц⁶.

Пэўны ўклад беларускі дыпламат Цвікевіч у гэты час здолеў
зрабіць у выданне газеты «Белорусское эхо», перыядычны ор-
ган беларускай дыяспары на Украіне. За май–чэрвень 1918 г.
некалькі разоў выступіў на яе старонках з актуальнымі публіка-
цыямі, звязанымі з бягучым момантам, задачамі станаўлення
беларускай дзяржаўнасці.

У артыкуле «Прамы доўг» пад псеўданімам «А. Гвоздь» Цві-
кевіч разважае аб перспектыве прызнання Савецкай Расіяй
nezалежнасці Беларусі. Разглядае пытанне ў кантэксце ўмоў Бе-
расцейскага міру, паводле якіх заходнебеларускія землі па лініі
Дзвінск–Пружаны адыходзілі пад юрисдыкцыю Германіі.

Яшчэ на Першым Усебеларускім з’ездзе Цвікевіч звярнуў ува-
гу яго дэпутатаў на неабходнасць пры дэмілітарызацыі царскай
арміі перадаць яе маёмы, матэрыяльныя капітоўныя белару-
скому народу як найбольш пацярпеламу з-за працяглых ваенных
дзеянняў на яго тэрыторыі, разбурэнняў ды бежанства.

Цяпер жа дыпламатычна ім выказваўся спадзеў на тое, што
ў моцных гэтага свету ёсьцьмагчымасць загладзіць сваю віну
перед беларускім народам, прадставіць яму права самому рас-
параджацца ўласным лёсам. Тым больш, што абвешчаны імі
лозунг «самавызначэнне аж да аддзялення» працягваў прапа-
гандавацца. Заканчваўся артыкул «Прамы доўг» цвёрдым, ледзь
не ўльтыматыўным пасажам:

*Калі Савет народных камісараў пасправуе нанесці Беларусі
новую знявагу, не прызнаўшы яе самастойнасці, беларус-
каму народу застанецца адзін выхад: сілай прымусіць яго*

⁶ Нота делегации по делам внешних переговоров Белорусской Народной Республики, переданная Председателю Российской делегации Х.Г. Раковскому, 29 мая 1918 г. в г. Киеве // Белорусское эхо. 1918. № 2. 3 июня. С. 3.

прызнаць сваю волю, прызнаць сваё непарушнае права на дзярэсаўнае існаванне⁷.

Заангажаваны ў практычную палітыку, Аляксандр Цвікевіч шмат думае над рознымі пытаннямі дзяржаўнага ўладкавання Беларусі. З улікам геаграфічнага становішча, эканамічнага і палітычнага чыннікаў у публікацыі «Бліжэйшыя праблемы» рацыянальна разважае над магчымай перспектывай дзяржаўных сувязяў Беларусі з Літвой або Украінай, аддаючы перавагу апошняй⁸.

Да лета 1918 года ўцёкшыя ў Смаленск камісары Аблвыканкамзаха рэканструявалі палітычна абжытую імі Менск, Беларусь у новую палітычна-адміністрацыйную структуру – Заходнюю камуну. Цвікевіч як беларускі палітык і публіцыст не адзін раз звяртаў увагу на пагромшчыкаў Усебеларускага з’езда. Але гэтым разам у эсэ «Заходняя камуна» быў асабліва іранічны ў дачыненні да «факельшчыкаў сусветнай сацыялістычнай рэвалюцыі».

Пачынаў, аднак, з «апекуноў» беларускага руху, камісараў Заходняй вобласці і фронту, абазначыўшы пры гэтым сваё бачанне сучаснага светаўладкавання:

Праяўленая сёйня ўсюды канцэнтрацыя народных сіл вакол нацыянальной ідэі, як адзінага здаровага пачатку, здольнага вывесці народ з анархічнага хаосу на дарогу здаровага дзярэсаўнага жыцця, не дзе спаць маскоўскім рэфарматарам бальшавіцкага лагера. Назіраючы гэты стыхійны рух і чуючы з яго боку небяспеку для сваёй разбуральнай работы гг. народныя камісары розных толкаў і адценняў імкнуща шляхам фальсіфікацыі законаў дзярэсаўнага жыцця і штучных камбінацый адцягнуў увагу народных мас ад думкі пра нацыянальнае аб'яднанне і накіраваў яе ў бок шкоднага фантазёрства⁹.

Здзекліва азваўся аб канструкцыі ўлады ў праектаванай Ландарам і Мясніковым Заходняй камуне, дазволіўшы сабе называць аўтараў яе «салдаткімі адміністратарамі». Годна бараніў бела-

⁷ Гвоздь А. Прямой долг // Белорусское эхо. 1918. № 1. 30 мая. С. 2.

⁸ Гвоздь А. Ближайшие проблемы // Белорусское эхо. 1918. № 3. 10 июня. С. 3.

⁹ Гвоздь А. Западная коммуна // Белорусское эхо. 1918. № 2. 3 июня. С. 1.

рускі нацыянальна-вызваленчы рух, працу творцаў беларускай дзяржаўнасці ад свядома лжывых нагавораў, абвінавачанняў у буржуазнасці.

У дыпламатычнай паездцы Аляксандра Цвікевіча на Украіну быў адзін момант, значэнне якога ў сваім лёсе малады дыпламат наўрад ці мог адразу ацаніць. Яму ўдалося пазнаёміцца, сышціся на ўзроўні супрацоўніцтва з прафесарам Мітрафанам Доўнар-Запольскім. Знакаміты вучоны, гісторык, этнограф, эканаміст жыў і працаваў на той час у Кіеве і быў якраз глыбока ўзрушаны падзеямі на Беларусі. 8 красавіка 1918 года ў друку ўзнёсла-роздумным словам ён вітаў гістарычны акт 25 сакавіка – абвяшчэнне незалежнасці Беларускай Народнай Рэспублікі. Маочы навуковы і практычны досвед эканаміста, неадкладна паклапаціўся аб заснаванні ў Кіеве Беларускай гандлёвой палацы. Далучыў да наладжвання яе працы і Цвікевіча.

У навукова-публіцыстычным трактаце «Асновы дзяржаўнасці Беларусі» Доўнар-Запольскі на падставе гістарычнага, этнографічнага і эканамічнага чыннікаў аргументаваў права беларускага народа на дзяржаўную незалежнасць¹⁰.

Робячы першыя крокі ў беларускай гісторыяграфіі, А. Цвікевіч абапёрся на багаты навуковы досвед аўтарытэтнага вучонага, быў прыязна падтрыманы ім. Напісаны па гарачых слідах падзеі Цвікевічам «Кароткі нарыс узнікнення Беларускай Народнай Рэспублікі» (выйшаў у Кіеве ў 1918 годзе асобнай брошурай) практычна пачынаўся з эсэ М. Доўнар-Запольскага «Выбар зроблены!». Вытокі беларускай ідэі, руху А. Цвікевіч звязваў з пачаткамі новай беларускай літаратуры, беларусазнаўчымі роспушкамі гісторыкаў і этнографаў 80–90-х гг. XIX ст., з гурткамі студэнцкай моладзі, якія з асветных перарасцялі ў палітычныя. З пачатку XX ст., ад рэвалюцыі 1905–1907 гг. беларускі рух, па азначэнні А. Цвікевіча, набыў нацыянальна-палітычную форму.

Асаблівая ўвага нададзена Цвікевічам рацэнням, акцыям беларускага нацыянальнага руху перыяду яго ўздыму ў 1917–1918 гг. Агледжаны вынікі з'езда беларускіх партый і арганізацый, адбытага ў сакавіку 1917 года, фармаванне Вялікай беларускай рады і пасля трох франтавых з'ездаў – стварэнне

¹⁰ Доўнар-Запольскі М.В. Асновы дзяржаўнасці Беларусі. Гродна, 1919.

Беларускай цэнтральнай вайсковай рады. Нарэшце, як найвышэйшая кропка руху – у снежні 1917 года – Першы Усебеларускі з’езд.

І што было важна, Цвікевічу ўпершыню ўдалося публічна асэнсаваць вырашальную ролю Выканкама Савета Усебеларускага з’езда ў правядзенні ў жыщё яго прынцыповых расшэнняў. Менавіта выбранаму Усебеларускім з’ездам Савету і яго ядру Выканкаму было наканавана стаць кіраўнічым цэнтрам беларускага руху ў складаных умовах усеўладдзя Аблыванкамаха, німецкай акупацыі. Аўтар нарыйса падкрэсліваў: «Гісторыя наканавала Выканаўчаму камітэту адыграць выключочную ролю ў справе беларускага дзяржаўнага адраджэння»¹¹. Папоўнены прадстаўнікамі земскіх, гарадскіх самаўпраўленняў і прадстаўнікамі нацыянальных меншасцей (30 % ад ліку ўсіх месцаў) Савет з’езда быў рэарганізаваны ў Раду рэспублікі, якая Устаўной граматай да народаў Беларусі ад 9 сакавіка 1918 года канстытуяvala Беларускую Народную Рэспубліку, утварыла часовы беларускі ўрад, Народны сакратарыят, на чале з юрыстам Язэпам Варонкам, а 25 сакавіка Трэцяй устаўной граматай абвясціла дзяржаўную незалежнасць Беларусі ў яе этнографічных межах.

Дыпламатычная камандзіроўка Аляксандра Цвікевіча на Украіну была даволі працяглай. Яшчэ месяцам чэрвенем пазначаны некаторыя яго звароты да кіраўнікоў замежных дыпламатычных місій у Кіеве.

Акрамя сустрэчы з савецкім дыпламатам Хрысціянам Ракоўскім, Цвікевіч адправіў ад імя ўрада БНР зварот да ўрада Аўстріі з просьбай аб прызнанні Беларускай Народнай Рэспублікі, ноту на імя міністра замежных спраў Украіны Дзмітра Дарапашэнкі з просьбай паскорыць разгляд пытання аб афіцыйным прызнанні незалежнасці Беларусі, меў аўдыенцыю ў старшыні надзвычайнай місіі Войска Данскога на Украіне. Сярод шэрагу дыпламатычных заходаў, здзейсненых беларускай місіяй на чале з А. Цвікевічам у Кіеве, быў выхад на германскага пасла на Украіне. Документ, падпісаны А. Цвікевічам, М. Доўнар-Запольскім і П. Трамповічам, уяўляў сабой штосыці накшталт

¹¹ Цвікевич А. Краткий очерк возникновения Белорусской Народной Республики. Киев, 1918. С. 11.

мемарандума. Аўтары яго сцісла тлумачылі сутнасць беларускай нацыянальнай ідэі, актуальнасць беларускага пытання ў кантэксле сучаснай сітуацыі ва Усходній Еўропе. Праводзілі думку аб патрэбе змяніць адносіны акупацыйнай адміністрацыі да «яшчэ неакрэплага нашага ўрада, які абапіраецца на грамадскі давер». Пераконвалі, што

для Германіі ў дадзены момант ёсць вядомыя рэальныя выгады пайсці насустрач стварэнню дзяржайнасці Беларусі, замест сістэмнага ваеннага кіравання і замест расчленення краіны наступерак яе гістарычным традыцыям і сучаснаму настрою насельніцтва, садзеяйчыца ў адзінству.

У адваротным выпадку ў дакуменце дыпламатычна намякалася на магчымасць узброенага супраціву:

Тады дзейнасць беларускіх партый паслужыць справе дзяржайной уладкаванасці, а не барацьбы з акупантамі нашай краіны.

У канцы беларускія дыпламаты прасілі «аб прызнанні самастойнасці Беларусі і ўлады ў ёй у асобе Рады і яе кааліцыйнага міністэрства»¹².

Быў яшчэ ў Цвікевіча адно радком адзначаны ў біяграфіі дыпламатычны ваяж у Москву з той жа мэтай – дабіцца прызнання беларускай дзяржайнасці. Гэтым разам у беларускіх асяродках, у tym ліку ў Белнацкаме,ён распавядаў, тлумачыў, як утваралася і была абвешчана БНР. У выніку ненадоўга трапіў пад арышт і быў выратаваны з рук «чрэзвычайкі» стараннем Алексія Бурбіса.

Восенню 1918 года Цвікевіч разам з Аркадзем Смолічам падаручэнні новага старшыні ўрада БНР Антона Луцкевіча – у складзе Надзвычайнай беларускай дэлегацыі ў Кіеве з заданнем атрымаць дзяржпазыку ад урада Украіны. У дадатак да іх далучаны Васіль Захарка як міністр фінансавых спраў. Гэтым разам, хоць украінскі ўрад апынуўся ў складаным становішчы, вымушаны пакінуць сталіцу, дамову заключыць удалося.

¹² Знешняя палітыка Беларусі: зборнік дакументаў і матэрыялаў / Склад. У.М. Міхнюк, У.К. Ракашэвіч, Я.С. Фалей, А.В. Шарана, С.А. Шупа. Т. 1. Мінск, 1997. С. 45–46.

Але грошы трэба было атрымаць. Украінскія капиталы ў Берліне аказаліся замарожанымі. На шчасце, Цвікевіч са Смолічам удалося атрымаць частку ўкраінскага акрэдытыва ў Вене. У 1919–1920 гг. Цвікевіч супрацоўнічае з Надзвычайнай дыпламатычнай місіяй БНР у Берліне. Заснаванне беларускай дышмісіі ў Берліне мела стратэгічную мэту – з цэнтра Еўропы шырэй прапагандаваць ідэю беларускай дзяржаўнасці. Невыпадкова першым практычным крокам місіі было стварэнне Белпрэсбюро. Яно надавала ў перыёдыку ёўрапейскіх краін інфармацыю пра адбудову дзяржаўнасці беларускага народа, звязаныя з гэтым праблемы, практычныя заходы. Пры місіі быў створаны вайсковы аддзел, які займаўся працай сярод палонных беларусаў¹³.

Для пашырэння ведамасцей у свеце пра беларускі нацыянальна-вызваленчы рух Цвікевіч піша палітычна-філософскі нарыс «Беларусь» з пазначэннем на вокладцы: «Выданне Надзвычайнай дыпламатычнай місіі Беларускай Народнай Рэспублікі. Берлін, 1919». Апошніе таксама павінна было працаваць на сцвярджэнне ў свядомасці чытача беларускай дзяржаўніцкай ідэі.

Зразумела, ішлося перш-наперш аб прад'яўленні еўрапейскому чытачу гістарычнага пашпарта беларусаў як народа са сваёй гісторыяй, этнакультурным абліччам. І ў гэтым плане, параўнальна з папярэднім працай, аўтарам больш паглыблена асэнсавана гісторыя ўзнікнення беларускай ідэі, развіццё беларускага нацыянальнага руху. Па-другое, Цвікевіч-палітык, рэпрэзентуючы Беларусь у свеце, цяпер зрабіў акцэнт на праблеме федэралізму як такога, выказаў сваю канцепцыю яго ў кантэксле сучасных умоў.

Думаючы аб палітычнай будучыні Беларусі, ён зыходзіў з двух магчымых варыянтаў. У прыцыпe, стоячы на незалежніцкіх пазіцыях, не адкідаў і магчымасці федэратыўнага дзяржаўнага ўладкавання Беларусі, рэалізаванага, аднак, толькі на сапраўды дэмакратычных, раўнапраўных асновах.

Зацікаўленне А. Цвікевіча праблемай федэралізму, не выключана, ішло і ад пашыранай на пачатку XX ст. палітычнай ідэі стварэння так званых Злучаных Штатаў Еўропы. Ідэі, як зацведчы ё час, – не са сферы палітычных ілюзій. Сёння існуе аб'яднаная Еўропа і пазітыўна ўплывае не толькі на ўнутранае

¹³ Тамсама. С. 152.

сацыяльна-эканамічнае развіццё краін, якія яе ствараюць, але і на палітычныя працэсы ў свеце. У справе зацікаўлення маладога беларускага палітыка ідэй федэралізму мог быць і суб'ектыўны момант. Як вядома, беларускія сацыялісты, выхадцы з першай сваёй палітычнай партыі, у 1918 годзе падзяліліся на тры плыні: сацыялістаў-дэмакратаў, сацыялістаў-рэвалюцыянераў і сацыялістаў-федэралістаў. А. Цвікевіч належаў да апошніх. І, мабыць, не выпадкова: бачыў у тым выбары рацыю. Праўдападобна, вылучаўся сярод дзеячаў-эсэфаў паводле адкукацыі, палітычнай да-сведчанасці, быў аўтарытэтным. І адназначна – быў чалавекам творчым, таленавітым¹⁴.

Дарэчы, у другой асобна выдадзенай сваёй публікацыі Цвікевіч ужо пераканаўча засведчыў пра сябе як добрага аналітика пры асэнсаванні гістарычных і актуальных палітычных пытанняў. Яго развагі пра будучыню Беларусі вызначаюцца пра-нікнёнасцю, уважанасцю. Перажываны беларускім народам гістарычны момант ён лічыў лёсавызначальным:

Гісторыя вучыць! Яна сведчыць, колікі разоў нязначныя, здавалася, выпадковыя падзеі аказвалі ракавы ўплыв на ўсё далейшае жыццё народа, якія магчымасці былі перад прыгнечанымі нацыямі, даючы надзею на разніяволение, і як яны былі знішчаны грубаю сілай. Усведамляючы, што та-кія ўмовы для адраджэння Беларусі, якія ўзніклі сёння, наўрад з'явицца ў будучым, і ўлічваючы, якія сілы і падзеі могуць ізноў загнаць яе пад ярмо прымусу, беларускі народ у асобе сваіх партый імкненці забяспечыць сабе заўтрашні дзень, і ў гэтых мэтах усімі сродкамі ўмацоўвае сваю ўла-ду на сваёй зямлі¹⁵.

Цвікевіч рэалістычна і вельмі канкрэтна бачыць пагрозу дзяржаўнасці Беларусі, магчымасць для яе быць уключанай у склад Расіі або Польшчы. Пры гэтым наглядна разважае пра сучасны расклад сіл у гэтых краінах, іх асіміляцыйны патэнцыял. Адначасна выказвае веру ў тое, што «вытравіць свядомасць сваёй

¹⁴ Санкт-Пецярбургскі ўніверсітэт, юрыдычны факультэт якога Аляксандр Цвікевіч скончыў у 1912 годзе, сваім навукова-педагагічным узроўнем не саступаў старым універсітэтам Францыі і Германіі.

¹⁵ Цвікевіч А. Беларусь. Берлін, 1919. С. 22.

нацыянальнасці ў беларускага народа пасля перажыванай Рэвалюцыі ні ў кога не хопіць сіл»¹⁶.

Па сутнасці ж пры развагах пра будучы лёс Беларусі А. Цвікевіч зыходзіць з адбытага факта яе суверэнізацыі, прадвырашанай пастановамі Першага Усебеларускага з’езда і праведзенай Радай БНР, агалошаным ёю актам 25 сакавіка 1918 года. Свой роздум, прагнотыку Цвікевіч выказаў у такіх словах:

З факта абвяшчэння незалежнасці Беларускай Народнай Рэспублікі 25 сакавіка 1918 г. вынікае, што высокое праяўленне волі народа да дзяржаваўнага існавання, выяўленне яго суверэнітэту ўжо адбылося. Ці ўдасца беларускаму народу аэсцыціявіць гэту самастойнасць напоўніцу, ці ўдасца затым утрымаць гэту самастойнасць – усё гэта пытанні фактывічных судносін сіл яго самога і яго суседзяў, а таксама ўсёй сукуннасці сусветных упłyваў.

І далей працягваў:

*Але калі суверэнітэт выяўлены, калі лозунг дадзены, то яго можна абараніць, за яго можна змагацца*¹⁷.

Адным з варыянтаў рэалізацыі беларускай дзяржаўнасці ў час, калі зусім рэальнай магла быць інкарпарацыя Беларусі ў адну з суседніх краін або падзел яе між імі, Цвікевічу бачыўся шлях федэравання. А вось сама федэрацыя, федэраванне беларускім палітыкам канцэптуалісці прынцыпова адказна паводле сваёй сутнасці. Праўдзівае федэраванне ён бачыў толькі праз незалежнасць суб'ектаў федэрацыі.

*Без незалежнасці асобных народаў нельга прыступіць да федэрацыі ix, – пісаў Цвікевіч, – федэрацыя магчыма толькі праз незалежнасць. Толькі той народ можа федэравацца, уступаць у дагаворныя адносіны з суседзямі, які складаўся як дзяржава, мае адказную ўладу, што можа заяўліць, чаго хоча гэты народ і чаго не хоча*¹⁸.

Апошняя старонкі працы Цвікевіча прысвечаны пытанню, якой можа і якой павінна быць дзяржаўная ўлада ў Беларусі. Пры выра-

¹⁶ Тамсама. С. 23.

¹⁷ Тамсама. С. 20–21.

¹⁸ Тамсама. С. 21.

шэнні яго аўтар як палітык-рэаліст зыходзіў з геапалітычнага становішча Беларусі, стратэгічнай яго дамінанты. Таму перш-наперш вельмі прадметна і правідэнцыйна разгледзеў перспектывы знаходжання беларускага народа пад расійскай або польскай уладай з улікам іх сучасных рэалій і трансфармацыі ў будучыні. Прядбачыў і варыянт падзелу Беларусі паміж двума суседзямі. Пры рэфлексіі аб уладзе, што патрэбна беларускаму народу, Цвікевіч спасылаецца на гісторычны досвед яго, вынесены з перыяду гарадскога самакіравання паводле магдэбурскага права, а таксама на этнічны менталітэт – непрыніцце гвалту ў розных яго формах.

Дыскурс беларускай улады ў А. Цвікевіча выражаетца ў па-стулаце: «Нацыянальна адзіны культурна моцны народ здольны і кіраваць сабою».

Зыходзячы з гэтага, ён сцвярджае, што толькі ўлада, якая арганічна вырасла з яго гісторычнага быцця, здольная забяспечыць нацыі рэалізацыю ўсіх яе магчымасцей, дазволіць прынесці «на раскошны алтар чалавечай цывілізацыі плён свайго нацыянальнага генія».

Толькі свая ўлада на ўласнай зямлі, – паўтараў палітык, – забяспечыць яму (народу. – А. Л.) спакойнае развіццё, заснаванае на спаконвечных нацыянальных пачатках, якія ён выпрацаваў на золку сваёй гісторыі і якія старанна збярог да сёняшніх дзён, развіццё, прынароўлене да ўсіх яго ідэалаў, звычак, вераванняў. Беларускі народ усведамляе, што толькі пры наяўнасці сваёй нацыянальной улады ён можа вярнуць сабе былыя культурныя багацці і веліч, а разам з тым – павагу акаляючых народоў¹⁹.

Праца А. Цвікевіча ў Надзвычайнай беларускай дыпламатычнай місіі ў Берліне зацягнулася, і ў канцы яе адбыўся такі эпізод у асабістым жыцці палітыка. Польска-савецкая вайна, якая якраз тачылася гэтым разам на беларускай зямлі, ускладніла сувязі палітыка з сям'ёй. Родныя Цвікевіча ў гэты час жылі ў Астрозе, некалі сладкім сваім уладальнікам – найвышэйшым гетманам ВКЛ Канстанцінам Астрожскім.

Доўга не маючы звестак ад мужа, не пэўная, ці жывы дзе, нованароджанага сынка жонка назвала мужавым іменем Аляксандр.

¹⁹ Тамсама. С. 28.

– Не Аляксандар! – гучна запратэставаў муж, які раптам нечакана вярнуўся з далёкай дарогі. – Будзе звацца Віктар! – гучна, радасна абвясціў родным. – Мы пераможам! – казаў упэўнена і шчасліва. Тым часам да перамогі было далёка. І наогул, ці была яна, у якую так верыла маладое пакаленне беларускіх адраджэнцаў? Але некалі яна мусіла быць, і для яе яны працавалі.

Тысяча дзевяцьсот дваццаты год не стаў для змагароў за беларускую дзяржаўнасць лягчэйшы за мінулы. Сам актыў паслядоўных незалежнікаў аказаўся раз’яднаны ў поглядах на сучаснае палітычнае становішча Беларусі і яе перспективы. І не выпадкова. Агульная палітычная ситуацыя ў Беларусі і вакол яе была надзвычай неспрыяльная.

Вызваліўшыся ад шматвяковага прыгнёту царскага самаўладства, Расія пакутліва шукала шлях у будучыню. Пасняховаму пошуку не магло дапамагчы тое, што вялізная краіна позна, толькі з 1905 года, прыйшла да парламентарызму – прадстаўнічай улады, зрабіла першыя крокі да адкрытага грамадска-палітычнага жыцця.

Наяўнасць вострых сацыяльных проблем была ўдзячнай глейбай для ўзыходжання ідэй сацыяльной рэвалюцыі нават у яе глабальным маштабе – сусветнай пралетарскай рэвалюцыі, або перманентнай рэвалюцыі, паводле азначэння Льва Троцкага.

Пасля Каstryчніцкага перавароту ў Беларусі, пазначыўшы яе Заходний вобласцю, уладным правам авалодалі прыхільнікі, прынамсі, паводле іх слоў, якраз такога, сусветнага выбару. След ідэалагемы «заходнерусізму», актуалізаванай царызмам на пачатку XX ст. у процівагу нацыянальным імкненням беларусаў і Украінцаў, іх самасцярджэнню, адбіўся на намінаванні Беларусі Заходний вобласцю. Гэта найменне мусіла ўплываць і на свядомасць паспалітага люду, тутэйшых. Ленін ведаў і публічна сведчыў пра тое, што «на Украіне і Беларусі “бацькаўшчына” яшчэ не адыграла сваёй гістарычнай песні», але... была перспектывы сусветнай рэвалюцыі. А шлях на заход яе ляжыў праз Беларусь.

Прояць-патрабуюць прызнаць Беларускую Народную Рэспубліку. Патрабуюць акрэсліць границы, як у іх Устаўной грамаце:

Беларусь у рубяжах рассялення і колькаснай перавагі беларускага народа абвяшчаецца народнаю рэспублікай... У рубяжах Беларуское Народнае Рэспублікі абвяшчаецца вольнасць слова, друку, сходаў, забастовак... безумоўная вольнасць сум-

*лениня, незачэпнасць асобы і памяшкання... У рубяжах Беларускае Народнае Рэспублікі ўсе народы маюць права на нацыянальна-персанальная аўтаномію... Права прыватнай уласнасці на зямлю касуецца. Зямля передаецца без выкупу тым, што самі на ёй працуюць...*²⁰

Ужо і канстытуцыйныя паствулаты практычна абазначылі... Тым часам са Смаленска таварыши Мяснікоў, Кнорын апавяшчаюць, што Беларуская рада – буржуазная. У ёй ёсць нават адзін памешчык.

Пачалі наведвацца ў ЦК РКП(б) і маскоўскія беларусы, з Белнацкама. Яны думаюць інчай, чым радаўцы, крытыкуюць Беларускую раду за буржуазнасць ды жаліцца, што таварыши з Аблвыканкамзаха не кампетэнтныя зусім у беларускім пытанні... З іхняй падачы паступлаты Савецкай улады, маўляў, не знайдуць у беларускіх масах належнага разумення. А адзін з белнацкамаўскіх, нідаўна яшчэ рабочы ў Піцеры па прозвішчы Жылуновіч нечакана проста сказаў на нарадзе самому У.І. Леніну, што можа сфармаваць і ўзначаліць урад Савецкай Беларусі.

Што да лозунга «самавызначэнне аж да аддзялення», то яго, канешне ж, ніхто не адмяняў. Але ёсць рэвалюцыйная мэтазгоднасць... І, мабысь, меў рацюю Леў Давідавіч, калі не пусціў на перамовы ў Берасці дэлегацыю ад той БНР, якая патрабавала дзяржаўнага яе прызнання...

Пры адбудове беларускай дзяржаўнасці не ўсё вырашалася ў Маскве. Быў яшчэ заходні чыннік. А палягаў ён у тым, што станаўленне дзяржаўнасці Беларусі ў новым часе адбывалася якраз тады, калі пасля больш чым стогадовага палітычнага нябыту паўстала да незалежнасці Польшча. У 1920 годзе легіёны маршала Пілсудскага стаялі ў Беларусі, заняўшы яе тэрыторыю па раку Беразіну. Сойм Польшчы і бальшыня яе палітычных партый патрабавалі неадкладнага правядзення плебісцыту на занятых польскім войскам землях наконт далучэння іх *«do tacierzy Polski»*. Патрыятычна настроеныя публіцысты патрабавалі ад польскага жаўнера «ісці вызываць, абараніць не толькі тую зямлю, што апрацоўвае плуг польскага селяніна, але і тую, дзе палымнее польскі дух». У такіх пасажах прачытвалася

²⁰ Архівы Беларускай Народнай Рэспублікі / [Уклад С. Шупа]. Т. 1. Кн. 1. Вільня–Нью-Ёрк–Менск–Прага, 1998. С. 52–58, 62–63.

прамая алозія на патрэбу захопу Беларусі, адкуль паходзілі многія дзеячы польскай культуры на чале з геніяльным паэтам-вешчуном Адамам Міцкевічам.

Спрабы дамовіцца з цывільнай польскай адміністрацыяй на Беларусі, з самім маршалам Пілсудскім у надзеі на тое, што самі палякі толькі што «*z martwych wstali*», не далі пазітыўных вынікаў. На пратэст групы беларускіх дзеячаў супроць наду́жыццяў акупантаў генерал Шаптыцкі, грукнуўшы кулаком па стале, цынічна паабяцаў, што, калі будзе патрэбна, спаліць паў-Беларусі. І ў гэтым плане, мілітарнага гвалту, штосьці рабілася. Брашура Антона Луцкевіча «Польская акупацыя на Беларусі», выдадзеная ў Вільні летам 1920 года, таму доказнае сведчанне. Адным словам, будаўнічыя беларускай дзяржаўнасці, незалежнікі ўзводзілі гасподу свайго народа ў нязмерна складаных, скрутных абставінах.

У снежні 1919 года на сесіі Рады БНР эсэрамі і сацыялістамі-федэралістамі быў уніважнены урад, узначалены эсдэкам Антонам Луцкевічам, выбраны новы склад Рады і новы ўрад на чале з гісторыкам і публіцыстам Вацлавам Ластоўскім.

Апалаگеты новага напрамку дзейнасці ў барацьбе за дзяржаўны быт Беларусі абвясцілі ўзброены супрапроты акунтам і, падлеглыя рэпрэсіям з боку польскай адміністрацыі, вымушаны былі эміграваць у Літву. Атабарыўшыся ў Коўне, на той час сталіцы незалежнай Літоўскай Рэспублікі, да канца рэарганізавалі Раду і ўрад БНР, міністрами юстыцыі ў якім стаў Аляксандар Цвікевіч; ён жа затым пачаў выконваць і абавязкі міністра замежных спраў.

* * *

Ковенскі перыяд, без мала пяцігадовы, – важны этап у жыцці і працы дзейснага палітыка і тэарэтыка беларускага вызваленчага руху. Многае з апубліканага А. Цвікевічам у яго эміграцыйны перыяд і праз дзевяноста з лішком гадоў не страціла актуальнасці.

Але была ў А. Цвікевіча перадусім яшчэ і немалая практычная праца, звязаная з дзейнасцю на эміграцыі ўрада БНР. Яго пяро было запатрабавана ў шэрагу ўрадавых акцый, якія па сутнасці былі актуальнымі адказамі абаронцаў беларускай дзяржаўнасці на выклікі часу.

Так, былі пасланыnota Рады БНР наркаму замежных спраў РСФСР Чычэрыну аб прызнанні незалежнасці Беларусі і мірных перамовах²¹, nota Рады народных міністраў БНР старшыні Парыжскай мірнай канферэнцыі ў сувязі з намерам Літвы да-лучыць Віленшчыну і Гарадзеншчыну²², nota Рады БНР урадам РСФСР і Польшчы па пытанні ўдзелу ў рыхскіх перамовах²³.

Былі звароты, мемарандумы дэлегацыі БНР у Лігу Нацый у сувязі з захопам Польшчай зямель Беларусі, аб становішчы ў Беларусі, спробе правесці плебісцыт з мэтай анексіі²⁴. Асобна быў пададзены ў Лігу Нацый мемарандум дэлегацыі БНР паслам саюзных дзяржаў на Парыжскай мірнай канферэнцыі аб праве беларускага народа на самавызначэнне і захаванне тэ-рытарыяльной цэласнасці²⁵. Пратэст у форме звароту ўрада БНР да ўсяго культурнага свету быў выказаны ў сувязі з за-ключэннем Рыхскай мірнай дамовы, якая дзяліла Беларусь паміж Польшчай і Савецкай Расіяй²⁶. А 11 лістапада 1920 г. было заключана сакрэтнае пагадненне паміж урадам Літоўскай Рэспублікі і ўрадам БНР аб узаемнай падтрымцы ў барацьбе за акупаваныя палякамі тэрыторыі²⁷.

Апошняе давала на нейкі час рэальную падтрымку, магчы-масць працы ўраду БНР за межамі Бацькаўшчыны, прасоўван-ня ідэі суверэннасці беларускага народа ў Еўропе і шукання яе прызнання ў свеце.

На пачатку 1920-х Аляксандар Цвікевіч непасрэдна заняты выра-шэннем гэтых праблем, абяртаеца з імі ў розных краях, гарадах замежжа. У верасні 1921 г. – на беларускай нарадзе ў Празе, куды сабраліся прадстаўнікі беларускага вызваленчага руху з Латвіі, Літвы, Чэхаславаччыны і Заходній Беларусі дзеля аблекавання стратэгіі і тактыкі яго на дадзеным этапе. Цвікевіч страшынствуе на Пражскай канферэнцыі, актыўна ўдзельнічае ў дыскусіях, займаеца выпрацоўкай распэння ў падрыхтоўкай пастаноў²⁸.

²¹ Знешняя палітыка Беларуси. Т. 1. С. 172.

²² Тамсама. С. 173.

²³ Тамсама. С. 194.

²⁴ Тамсама. С. 224–232, 232–237.

²⁵ Тамсама. С. 191–193.

²⁶ Тамсама. С. 259.

²⁷ Тамсама. С. 215–218.

²⁸ Архівы Беларускай Народнай Рэспублікі. Т. 1. Кн. 2. С. 1220–1227.

Адно з пытанняў, актуальных на Пражскай нарадзе – перанос цэнтра беларускага нацыянальна-вызваленчанага руху за мяжу, і як адзін з пунктаў – пасылка двух дзеячаў, юрыстаў Язэпа Варонкі і Янкі Чарапука ў ЗША для працы сярод беларускай дыяспары з мэтай арганізацыі, унісенні ў яе жыццё нацыянальнай ідэі. Такое рашэнне падказваў досвед дзеячаў польскага і літоўскага народаў, якім іхняя дыяспара дапамагла пры ўзнаўленні нацыянальнай дзяржаўнасці.

У траўні 1922 г. Цвікевіч разам з прэм'ерам Вацлавам Ластоўскім – у Італіі, на Генуэзскай канферэнцыі, прысвеченай праблемам нармалізацыі эканамічнага жыцця пасляваеннай Еўропы. Яны падаюць мемарандум урада БНР з просьбай пераглянуць Рыжскага мірнага дагавора, дарэчы, з вельмі грунтоўным па сутнасці выкладаннем беларускага пытання²⁹.

Праз гады ўсе гэтыя звароты беларускіх незалежнікаў да сусветнай грамадскасці, іх заходы, дышламатычныя крокі аўтарытэтны палітык, паслядоўны незалежнік Цвікевіч з горкай іроніяй, з сумам назаве марнымі лемантациямі. Еўропа Беларусі не пачула. Заходненеўрапейскія палітыкі ў сваіх планах-спадзевах паклаліся на дзяржаўна адраджаную Польшчу, якая летам 1920 года рэальна здолела паставіць заслон бальшавіцаў Еўропы.

Вясной 1923 года на канферэнцыі паслоў Саюзных дзяржаў у Парыжы былі зацверджаны ўсходнія межы Польскай Рэспублікі з уключэннем у яе склад Заходній Беларусі і Заходній Украіны. Такім чынам, былі канчаткова выказаны адносіны заходніх дэмакратый да ідэі дзяржаўнасці беларусаў і ўкраінцаў.

Дырэктыўна-дзяржаўнае ўтварэнне з пяці паветаў былога Менскай губерні – Цвікевіч называў яго «харомінай, створанай чужымі, небеларускімі рукамі», – не выклікала даверу ў адраджэнцаў-незалежнікаў. Заставалася адно ўздымаць тут, за межамі Бацькаўшчыны, сцяг суверэннай, незалежнай Беларусі. Вясной 1922 г. у Коўне пачынае выходзіць часопіс «Беларускі сцяг», задуманы як орган урада БНР. Рэдактарам-выдаўцом яго стаў ужо знаны ў шэрагах адраджэнцаў малады архітэктар Клаўдзій Дуж-Душэўскі, самым актыўным аўтарам – Аляксандр Цвікевіч. Мэтай часопіса выдаўцам бачылася «абарона незалежнае беларуское дзяржаўнасці

²⁹ Знешніяя палітыка Беларусі. Т. 1. С. 301–305.

як вышэйшай праявы вызваленчага руху, абарона цэласнасці і непадзельнасці роднай зямлі...».

Наступны за перадавіцай матэрыял «Чатыры гады. 1918 – 25.III – 1922» быў напісаны больш цвёрдай, спрактыкованай рукой. Аўтарства яго пазначалася псеўданімам «А. Галынец»*. Гэтым разам Цвікевіч зрабіў аналітычны агляд нацыянальна-вызваленчага руху за апошнія гады.

Як непасрэдны ўдзельнік руху з вышыні прабеглых гадоў думна ўзважыў факты і чыннікі, што абумовілі яго эвалюцыю ад ідэі федэрациі з Расіяй да незалежнасці. Прагнозаў не рабіў. Адно сцвярджаў прынцыповае і актуальнае ў нацыянальна-вызваленчым руху.

Пасля разваг, аналітыкі перайшоў да адкрытай публіцыстычнай формы выказвання, дыялогу:

На пачатку пятага года барацьбы за незалежнасць мы можам паставіць сабе пытанне: як быць далей? Ці не трэба пераглядзець да сяго моманту нерэалізаваны акт 25 сакавіка, ці не выпаліць з души сваёй яго заветы, ці не апусciць сцяг беларускай волі?

І адказваў незракома:

Не, ніколі!

І далей раскрываў, тлумачыў яго высокі сэнс і непрамінальнае значэнне:

*Праўда, дзякуючы акту 25 сакавіка, Беларусь не стала незалежнай дзяржавай. Але гэта не змяншае надзвычайнай, гістарычнай вартасці гэтага акта, як найгалоўнейшага закону беларускага вызволічага руху, усяго беларускага адраджэння. Ён не стаў законам, праведзеным у жыццё, але стаў законам беларускага жыцця. Калі ён не быў да сяго часу рэалізаваным у аб'ектыўных формах, дык суб'ектыўна ён апанаў масы і жыве ў народнай свядомасці як імператыў...*³⁰

* Літаратурная мянушка «Галынец», магчыма, узыходзіла да наймення малой радзімы бацькі Аляксандра Цвікевіча, Івана, які працаў фельчарам на чыгуцні.

³⁰ Галынец А. Чатыры гады. 1918 – 25.III – 1922 // Беларускі съязг. 1922. № 1. С. 8.

Сутнасць адраджэння Беларусі бачылася Цвікевічу ў барацьбе за яе незалежнасць. «Мы стаім, ласне, на гэтым шляху», – падкрэслена сцвярджае ён³¹. У канцы Цвікевіч выказвае харктэрнае для эсераў спадзяванне на актыўізацыю сялянскага мацерыка як сацыяльную базу беларускага руху:

*Край наш хоць і падзелены і акупаваны, але народ наш ужсо не той. Мы ведаем, што свядомасць мас узрасла надзвычайна і што былога мадзення ўжко няма. Шырокімі хвалямі ўздымаецца на Беларусі энергія сялянскай грамады – адзінай сілы, з якой не страшна будучына. Мы ідзем з ёй*³².

Не сказаць, каб спадзяванні гэтых, стрыманы аптымізмом, выказаны Цвікевічам, не мелі пад сабой ніякай глебы. Узброены сялянскі супраціў прыходням як у падпольскай, Заходній Беларусі, так і ў Савецкай на пачатку 20-х гадоў набіраў моц³³.

Пратэстуючы на ўсіх магчымых міжнародных узроўнях супраць Рыжскага дагавора, падзелу Беларусі, урад БНР думаў і аб іншых, больш дзеясных мерах супраціву акупацыі, падзелу беларускіх зямель. Урад Ластоўскага, як называлі ў той час у абыходку эміграцыйны беларускі ўрад, спадзяваўся і на партызанскі рух, узброены адпores акупацыі. Прынамсі, у Заходній Беларусі рабілася стаўка на паўстанне. У Белавежскай пушчы дзеянічалі партызаны пад камандаваннем атамана Скамароха (Германа Шыманюка). На польска-літоўскай мяжы, у раёне Мерачы, дыслакаваўся са сваім атрадам атаман Хмары (паручнік Вячаслаў Разумовіч). У складзе літоўскай арміі беларускі ўрад меў батальён, узначалены ваяром і паэтам у адной асобе Аляксандрам Ружанцовым (псеўданім «Алесь Смаленец»). У пошуках падтрымкі дзеля рэалізацыі паўстанчай акцыі ў Менск быў накіраваны эсарамі палкоўнік Уладзімір Ксяневіч («Грак»).

Наколькі А. Цвікевіч быў заангажаваны ў практычныя крокі ўрада па розных пытаннях тактыкі, сказаць цяжка. Зразумела адно: як чалавек творчы, ён максімальна скарыстаў свой ковенскі час, каб папрацаваць дзеля Беларусі, яе будучыні пяром.

³¹ Тамсама. С. 9.

³² Тамсама.

³³ Латышонак А. Жаўнеры БНР. Беласток–Вільня, 2009. С. 83–95; Стужынская Н. Беларусь мяцежная: з гісторыі ўзброенага антысавецкага супраціву ў 20-я гг. XX ст. Выд. 2-е. Вільня, 2011. С. 248–249.

За невялікі прамежак часу ім напісаны і апубліканы манаграфія «Адраджэнне Беларусі і Польшча» і каля дзясятка артыкулаў на актуальную беларускую праблематыку. Выявіў сябе як філосаф, навуковец, дасведчаны ў пытаннях эканомікі, гісторыі грамадскай думкі Беларусі.

У працы «Адраджэнне Беларусі і Польшча» (1921) А. Цвікевіч усебакова прааналізаваў канцэпцыі польскіх гісторыкаў, палітыкаў, публіцыстаў адносна «ўсходняга пытання», паказаў значэнне беларускіх зямель для польскага капиталу, іх патэнцыйную ролю ў эканамічнай палітыцы адноўленай Польшчы. Тым самым навукова-доказна раскрыў прычыны і матывы палітыкі кіраўнічых вярхоў польскай дзяржавы адносна Беларусі, іх намераў зрабіць Беларусь сваёй калоніяй.

Аналіз прадмовы да «Беларускіх песенъ», сабраных і выдадзеных у Маскве вядомым расійскім славістам Пятром Бяссонавым, дазволіў А. Цвікевічу ў яго працы «Пагляд П. Бяссонава на беларускую справу»³⁴ выявіць актуальны беларускі кантэкст.

П. Бяссонаў, закліканы царызмам у 60-я гады XIX ст. на працу ў Вільню дзеля змагання з «лацінствам» і ўкаранення тут «рускіх начал», насуперак афіцыйнай устаноўцы «заходнерусізму» здолеў разглядзець у краі беларускасць, ідэнтыфікаваць духоўны феномен Беларусі, яе аўтэнтыку, багатую гістарычную мінуўшчыну. Расійскі славіст здзвівіўся, што яна, Беларусь, на такім магутным культурна-палітычным падмурку мінуўшчыны не здолела ў Новы час адбудаваць уласнай дзяржаўнасці. Цвікевіч у сваім даследаванні шырокая цытуе сведчанні П. Бяссонава пра Беларусь, якой ён яе ўбачыў, пазнаў, асэнсаваў, пільна адсочвае дасведчаны погляд старонняга чалавека на сутнасць беларускай народнай стыхіі, яе патэнцыйныя магчымасці.

Асобна разгледжана Цвікевічам канцэпцыя Бяссонава, датычная перспектывы беларускай літаратурнай мовы, самой літаратуры беларусаў. У пазамінулым стагоддзі расійскаму вучоному яна бачылася ва ўյёнай постаці беларускага Гогаля. На шчасце, Бяссонаў у гэтым памыляўся.

Артыкул «Пагляд П. Бяссонава на беларускую справу», выдадзены таксама асобным адбіткам, быў своеасаблівым подступам

³⁴ Цвікевіч А. Пагляд П. Безсонава на беларускую справу // Беларускі съязг. 1922. № 2–3. С. 9–24; № 4. С. 20–24.

А. Цвікевіча да яго фундаментальнай працы, напісанай ужо ў менскі перыяд, пасля вяртання палітыка і вучонага з эміграцыі.

У ковенскі час свайго жыцця Аляксандар Цвікевіч не застаўца абыякавым да пытання ў, так бы мовіць, пазабеларускай тэматыкі. Рэагуе на пошуку сучаснай расійскай думкі, піша пра ёуразійцаў, ацэнъвае іх канцэпцыю, практычную скіраванасць ідэі³⁵. Аднак канцэнтруеца, натуральна, перадусім на найболыш актуальнай для яго праблеме – беларускай дзяржаўнасці, незалежнасці Беларусі. Тэарэтычна асэнсоўвае паняцці «народ», «нацыя», «суверэннасць». Зыходзіць з паствулата:

Нашае вызнанне ідзі незалежнасці Беларусі выходзіць галоўным, а мо' і выключыным чынам з нашага пераконання, што беларускі народ ёсць асобны, нацыянальна самаісты народ, пасколъкі можна гаварыць аб самаістасці ўварунках сучаснай агульналюдзкой цывілізацыі.

Удакладняючы, працягвае:

Беларусь ёсць асобны, самаісты край, а беларускі народ ёсць асобнае, рознае ад другіх племя, з уласнай культурай, з уласным бытам, уласнай нацыянальнай псіхалогіяй і г. д.

Называючы аб'ектыўныя прызнакі нацыі, робіць акцэнт і на так званых суб'ектыўных чынніках, унутраным адчуванні народаў сваёй асобнасці ад суседзяў:

Мы пераконаны, – цвердзіць настойліва, – што падобнае ма- савае ўнутранае адчуванне сваёй асобнасці жыве ў тоўшчы беларускага народа³⁶.

Паводле Цвікевіча, самастойнасць нацыянальная аб'ектыўна вымагае самастойнасці палітычнай. Толькі дзякуючы ёй народ можа самарэалізавацца.

Як у стасунку да кождай асобы, так і ў стасунку да цэлае нацыі можна прызнаць, – піша даследчык, – што галоўным

³⁵ Ц-ч А. «Эўразійцы» (новая шуканьня расійскай думкі) // Беларускі съязг. 1922. № 4. С. 38–44.

³⁶ Галынец А. Да пытання аб незалежнасці Беларусі // Беларускі съязг. 1922. № 2–3. С. 2.

варункам праяўлення імі сваіх творчых сіл ёсць поўная свабода істнавання. Толькі ў поўнай свабодзе як аддзельная асона, так і ўвесе народ могуць даць тое, на што здольны. Поўная свабода дзеяння для народа ёсць яго палітычная незалежнасць³⁷.

Завяршэнне ж вызваленчага руху А. Цвікевіч бачыць у заваяванні суверэнітэту, здабыцці нацыянальна-дзяржаўнай незалежнасці:

Прымаючы пад увагу, што суверэнітэт ёсць свядомасць нацыянальнай свабоды і зацвердзісанне самастасці народаага духу, і вызнаочы, што нацыянальнае адраджэнне Беларусі ёсць якраз нішчэнне старых кандалаў і барацьба за вызваленне – мы цвердзім, што ўстанаўленне дзяржавайнаага суверэнітэту Беларусі ёсць лагічны вянец нашага вызволічага руху. Толькі ў незалежнай нацыянальнай беларускай дзяржаве могуць быць раскрыты істотныя цэннасці беларускай творчай стыгii. На ўзне яе – ляжыць рабства, щемра і смерць народаага душы.

Заканчвае аўтар рэалістычным і, як пацвердзіў ход гісторыі XX ст., цалкам апраўданым сілагізмам:

I таму пакуль крозы аб «вольнай грамадзе нацый» ёсць да-лёкая мара чалавецтва, праграма незалежнасці Беларусі – адзіна разумная і справядлівая³⁸.

Акрэсліўшы змест паняцця «нацыі», у чарговым філасофскім эсэ – «Незалежнасць як праграма сёньняшняга дня» – Цвікевіч выкладае праграму барацьбы за вызваленне Беларусі. Выказвае свой погляд палемічна. Перш-наперш адкідае падзел нацый на т. зв. гістарычныя (дзяржаўныя) і негістарычныя (недзяржаўныя) як анахранізм. Палемізуе з поглядамі прадстаўнікоў так званай «рэальнай палітыкі».

Іх ніглізм адносна заваёвы незалежнасці ґрунтаваўся на до-сыць паважных аргументах: ніzkім узроўні нацыянальнай свядомасці беларусаў, слабой эканамічнай базе, малой колькасці

³⁷ Тамсама. С. 5.

³⁸ Тамсама. С. 7.

кваліфікованай інтэлігэнцыі. Не пазбаўлена логікі было іх актэнтаванне перш-наперш на так званай арганічнай працы – у сферы культуры, эканомікі. Не беспадстаўна «рэальнымі палітыкамі» нагадваўся чыннік «гісторычнага няшчасця» – геапалітычнае становішча Беларусі, яе размяшчэнне паміж дзвюх вялікіх дзяржаў.

З «гісторычнага няшчасця» рэальная беларускія палітыкі рабілі выснову наконт патрэбы выбраць аднаго з дужэйшых суседзяў для федэравання з ім – вядома, пры забеспячэнні ў канстытуцыі супольнай дзяржавы сваіх, меншасцёвых правоў. Цвікевіч лічыў такі выбар небяспечным, калі не забойчым для беларускага народа. Ён, натуральна, бачыў аб'ектыўныя перашкоды для дасягнення незалежнасці Беларусі тут і цяпер. Прызнаваў слушнасць высунутых «рэальнымі палітыкамі» аргументаў што да здабыцца поўнай незалежнасці. Але зыходзіў з пастулата, што толькі дзяржаўная незалежнасць можа дацьмагчымасць аптымальнай рэалізацыі закладзеных у народзе, нацыі творчых сіл. Лічыў, бачыў тое навочна, што ў рэвалюцыйны перыяд народ хутчэй падымаецца, даспывае духоўна ў грамадска-палітычным сэнсе. І спадзяваўся, жыў верай у свой народ.

У барацьбе, якая вядзеца беларускім народам за сваю незалежнасць, – пісаў Цвікевіч, – няма пытання – калі гэта незалежнасць будзе дасягнута. У ёй не падрахоўваюцца ні хвіліны, ні дні, ні гады змагання, у ёй не падрахоўваюцца і ахвяры, якія кладуцца на яе алтар. Сколкі бы часу яно не цягнулася, але пакуль жыве вера ў ідэалы, пакуль у народнай души гарыць агонь імкнення да іх – датуль барацьба будзе трываць³⁹.

Праграму нацыянальна-вызваленчага руху аўтар разглядаў, бачыў перадусім у правільна зразумелай, правільна паставленай мэце і правільна акрэсленым шляху да дасягнення гэтай мэты. Паводле Цвікевіча,

вызначаць праграму незалежнасці Беларусі – знача прызнаць, што гэтая незалежнасць ёсць не толькі нешта жаданае, але заразам, што гэта ёсць нешта неўнікнёнае, што гэта ёсць абавязковы вынік таго нацыянальнага абуджсан-

³⁹ Галынец А. Незалежнасць як праграма сёньняшняга дня // Беларускі съязг. 1922. № 4. С. 4.

ня, якім ахоплен цяпер беларускі народ. Не трэба думачь, што яна збудзеца абавязкова «зайтра», але разам з тым не можна думачь, што прыход яе – справа якойсь неакрэсленай будучынны⁴⁰.

Паўтараўся, настойваў на выключнай важнасці правільнай пастаноўкі мэты як зыходнага, канчатковага элемента праграмы барацьбы за дзяржаўную незалежнасць.

*Мэта незалежнасці павінна быць пастаўлена ясна і выразіста як загадны імператыў (...). Не трэба думачь, што вялікасць пастаўленай мэты можа ўплываць дрэнна на развіццё беларускага руху, што яна можа забіць у народных масах пачуццё рэальнаага. Наадварот – вялікасць мэты ёсць найгалаўнейшы варунак ператварэння народных мас з пачатку пасіўнага – у актыўны, ёсць спосаб падняць яе на чын, ёсць адзіная магчымасць пазбавіць народ мадзення, рабскай паслухмянасці, тхнунець у яго дух павагі да самога сябе (...). Агністы энтузіязм веры павінен быць замкнут у рамкі сцюдзёнага разрахунку, барацьба павінна быць метадычнай, яна не павінна быць бунтам*⁴¹.

Чарговыя задачы вызвалення Цвікевіч бачыў у прапагандзе ідэі незалежнасці Беларусі сярод шырокіх народных мас, тлумачэнні неўікнёнасці яе прыходу, закліканні народа на змаганне дзеля годнай будучыні.

«...Хто ведае, як уложацца лёссы Усходу Еўропы і ці не суджана нашым вачам убачыць усход сонца беларускай свабоды»⁴², – спадзеўна, з верай у пазнаны ім сэрцам свой народ падагульняў, завяршаў палітык філасофска-публіцыстычнае эсэ.

Былі гэта не апошнія публікацыі А. Цвікевіча яго эміграцыйнага перыяду.

Выступіў ён яшчэ з разгорнутым эсэ «Вялікае апрашчэнне ці вялікае ўдасканаленне?». У ім з практичнага пункту гледжання асэнсоўваў проблему далучэння беларускай інтэлігенцыі, у аснове спольшчанай або зрусафікаванай, да беларускага на-

⁴⁰ Тамсама.

⁴¹ Тамсама. С. 5.

⁴² Тамсама. С. 6.

цыянальнага руху. Праблема гэта, вобразна абазначаная ўжо ў самім загалоўку эсэ, разглядалася аўтарам у аспекте рэалізацыі духоўнага патэнцыялу інтэлігента, заангажаванага ў грамадскую справу, лёсавызначальную для яго народа⁴³.

У эсэ «Аб аргументах ад rozumu і ab аргументах ад сэрца» гутарка ідзе пра ролю пісьменніка, перад усім паэта, у абуджэнні і кансалідацыі нацыі⁴⁴. Але гэтыя свае творы А. Цвікевічу ўдавалася апубліковаць ужо па-за межамі Літвы. З вясны 1923 года радыкальна мянялася становішча ўрада БНР у Коўне.

* * *

Беларуска-літоўская ўрадавая дамова 1920 года грунтавалася на агульным зацікаўленні бакоў супрацьстаяць прэтэнзіям палякаў на Віленшчыну і Вільню. Літоўскі ўрад спрабаваў выкарыстаць беларускі чыннік пры вырашэнні пытання польска-літоўскай граніцы. Не сакрэтам для яго былі і намеры беларускіх палітыкаў, прынамсі, адносна Усходняй Віленшчыны, этнічна беларускай, ды і да самой сталіцы сумеснага калісь ВКЛ. Признанне Віленшчыны і Вільні за Польшчай не магло не азвіцца на саюзе, супрацы ўрадаў Літвы і БНР, і без таго не вельмі трывалых. Пачаліся канфлікты. Прэм'ер беларускага эміграцыйнага ўрада Вацлаў Ластоўскі падаў у адстаўку. Маршалак Рады БНР Пётра Крачэўскі назначыў прэм'ерам беларускага ўрада Аляксандра Цвікевіча.

Тымчасам польская контрразведка праз правакатара натрапіла на след беларускага падполья на Беласточчыне, разграміла беларускую партызанку ў Белавежы⁴⁵. Палітычныя непамысласці звонку адбіваліся і на працы ўрада, яго жыщі, і так нялёгкім у эміграцыйных умовах.

Часопіс «Беларускі сцяг», закладзены вясной 1922 года ў Коўне, да восені на 4-м нумары замёр. Праўда, Ластоўскі, адышоўшы ад актыўнай палітычнай працы, летам 1923 года заснаваў новы месячнік літаратуры, культуры і грамадскага жыцця пад назваю «Крывіч». Новы беларускі часопіс у замежжы сапраўды адбыў-

⁴³ Галынец А. Вялікае апрашчэнне ці вялікае ўдасканаленне? Рыга, 1926.

⁴⁴ Галынец А. Аб аргументах ад rozumu і ab аргументах ад сэрца // Студэнцкая думка. 1925. № 1 (2). С. 6–11.

⁴⁵ Працэс 45-ці беларусаў у Беластоку (паводле справаздачы спецыяльнага карэспандэнта). Вільня, 1923.

ся як паважнае выданне і праіснаваў ажно да 1927 года, калі яго выдавец і рэдактар выехаў у Менск. Цвікевіч ні разу не апублікаваўся ў «Крыўічы»: давала пра сябе знаць унутрыўрадавае, асабістое разыходжанне прэм'ераў, былога і новага. Апошняя эміграцыйнага часу творы А. Цвікевіча друкаваліся ў часопісе «Студэнцкая думка» ў Вільні ды ў газеце «Голас беларуса» ў Рызе, дзе меўся досьць моцны беларускі асяродак. Дарэчы, і згаданае эсэ «Вялікае апрашчэнне ці вялікае ўдасканаленне?» пабачыла свет таксама ў Рызе асобнай брашурай.

За час прэм'ерства А. Цвікевіча крызіс дачыненняў паміж беларускім эміграцыйным урадам і літоўскім набыў асаблівую вастрыню. Беларусам давялося прасіць палітычнага прыстаніща ў чэхаславацкага ўрада на чале з презідэнтам Томашам Гарыгам Масарыкам. У выніку восенню 1923 года ўрад БНР перабраўся ў Прагу. Ластоўскі застаўся ў Коўне, прысвяціўшы сябе цалкам культурніцкай ды навуковай працы. У Коўне затрымаўся і А. Цвікевіч. Узрушены доўгай, чатырохгадовой вайной і рэвалюцыяй ў Расіі, да 1925 года свет суцішыўся, міжнароднае становішча стабілізавалася. Спадзявацца на хуткае, новае ўзрушэнне не даводзілася. Беларускія незалежнікі не зракліся ідэі нацыянальнай дзяржаўнасці, але рэальнае яе заваяванне аддалялася. Беларусь аказалася падзеленай паміж суседнімі дзяржавамі. Гэта прадбачылі, гэтага баяліся беларускія палітыкі, кроўна зацікаўленыя ў лёссе свайго народа.

Вясною 1921 года ў Рызе на польска-савецкіх перамовах, дзе вырашаўся лёс Беларусі, старшынёю савецкай дэлегацыі Адольфам Іофэ было прапанавана правесці польска-савецкую граніцу па Беразіне, у выніку чаго Менск заставаўся б пад юрысдыкцыяй Польшчы. Старшыня польскай дэлегацыі Ян Домбскі адмовіўся прыняць прапанову савецкага боку: палякі ўлічвалі магчымыя праблемы з беларусамі, іх нацыянальным Адраджэннем і вырашылі пакінуць беларускае пытанне як галаўны боль бальшавікам. У Заходній жа Беларусі, дзе жыло многа беларусаў каталіцкага веравызнання, яны спадзяваліся вырашыць беларускую праблему шляхам прамой асіміляцыі. Прэм'ер-міністр Леапольд Скульскі яшчэ ў 1920 годзе выказаўся на гэты конт вельмі канкрэтна. Маўляў, праз 50 год на «Крэсах» – так афіцыйна называліся ўсходнія ўскраіны Польшчы – беларусаў нельга будзе знайсці нават са свечкай.

Пасля рыжскага падзелу, успрынятага беларускай інтэлігэнцыяй як драма, па-рознаму складалася сацыяльнае і палітычнае становішча беларусаў на Усходзе і на Захадзе.

Беларуская нацыянальная ідэя, атрымаўшы рэальнае ўвасабленне ў розных сферах жыцця ад пачатку ХХ ст., нягледзячы на неспрыяльныя ўмовы сусветнай вайны, перманентных акупацый набірала жыццёвай моць, усё шырэй пранікала, абдымала сабою народ. У Заходній Беларусі, у Вільні склаўся моцны інтэлектуальны беларускі асяродак, цэлае гроне творчай інтэлігенцыі. Тут актыўна дзейнічалі беларускія палітычныя партыі і культурна-асветніцкія арганізацыі, сфармаваўся добра пастаўлены дэмакратычны перыядычны друк, які дзейсна спрыяў нацыянальнаму ўсведамленню народа.

Праведзеныя восенню 1922 года выбары ў польскі сейм далі магчымасць беларусам паслаць у найвышэйшы орган дзяржавы 14 дэпутатаў, выказнікаў сваёй волі, сваіх імкненняў. Беларускія дэпутаты заснавалі там сваю асобную парламенцкую фракцыю «Беларускі пасольскі клуб» на чале з прафесарам Браніславам Тарашкевічам, аб'явілі з сеймавай трывбуны праGRAMU дзейнасці, якая ўключала патрабаванне аўтанамізацыі Заходній Беларусі, кваліфікавана годна сталі бараніць карэнныя інтарэсы чатырохмільённага яе жыхарства.

Праз год-два працы-барацьбы ў сейме дэпутаты пераканаліся, што польскі ўрад глядзіць на «Усходнія крэсы» як на калонію, стасуе да іх чыста каланізацыйныя падыходы і метады і што парламенцкім шляхам ім не здабыць аўтаноміі, нацыянальных правоў, гарантаваных міжнароднымі дамовамі ды канстытуцыяй Польскай дзяржавы.

Пра гэта кіраунік беларускай сеймавай фракцыі заявіў ужо ў 1924 годзе, адначасова звярнуўшы ўвагу грамадскасці на змену адносін да беларускай дзяржаўнасці на Усходзе. Даслоўна Тарашкевічам было сказана з трывбуны сейма: «з вялікай цяжкасцю, але разам з незвычайнай настойлівасцю бальшавіцкі ўрад будзе новы дом беларускай дзяржаўнасці»⁴⁶. Гэта гаварылася ў кантэксце палітыкі Польскай дзяржавы ў дачыненні да беларусаў і Беларусі. Але было тое гаворана не кан'юктурна, а з апорай на рэаліі з жыцця савецкай

⁴⁶ Тарашкевіч Б. Выбранае. Мінск, 1991. С. 156.

Беларусі. Кан'юктурна і здзекліва сфармаваная з пяці паветаў Меншчыны, «хароміна, збудаваная чужымі рукамі» (згадаем выказванне Цвікевіча), БССР паволі набірала беларускі змест. І вочы заходніх беларусаў сталі ўсё ўважлівей, часцей абяртацца на Усход.

Віленская беларуская перыёдка звычайна мела рубрыку пра жыццё беларускіх асяродкаў у розных краінах. І самай інфарматыўнай, як правіла, была рубрыка «з Радавай Беларусі».

З культурных беларускіх здабыткаў на Усходзе беларуская інтэлігенцыя на Захадзе асабліва ўражлівая была да паведамленняў пра ўзбуйненне БССР: далучэнне да рэспублікі этнічных беларускіх зямель – Віцебшчыны, Магілёўшчыны, Гомельшчыны, аднятых пры яе ўтворэнні. Гэтыя факты сведчылі аб клопаце пра беларускую дзяржаўнасць. Значыць, меліся ў Менску галовы, што рэальна рупіліся пра нацыянальны Беларускі дом. Значыць, ёсць там палітыкі, якія не ішлі адно на падпрацаванне зневінім сіlam, угоду, а дбалі праўдзіва, умела пра свой народ, яго быццё ў часе і прасторы.

Такімі палітыкамі – і сягоння, праз гады гісторыкам гэта добра бачна – былі Усевалад Ігнатоўскі, Аляксандр Чарвякоў, Язэп Адамовіч. Яны аптымальна здолелі скарыстаць палітычную сітуацыю 20-х гадоў, каб за савецкай уладай, пакуль яна не трансфармавалася ў сталінізм, дазволіць селяніну вольна папрацаваць на ўласнай зямлі, а інтэлігенцыі – падвесці фундамент пад беларускую гуманітарную науку, пакласці новае звязно ў будынак нацыянальнай культуры беларусаў.

Палітыка беларусізацыі ішла, праўда, тугавата, але галоўнае – поспехі на асветнай ніве, культурным і дзяржаўным будаўніцтве БССР былі заўважныя. І якраз яны пачалі арыентаваць беларусаў замежжа на Менск як на цэнтр нацыянальна-дзяржаўнай кансалідацыі.

Надзею на рэальную беларускую дзяржаўнасць, будаваную беларусамі ў Саветах, першымі ўспрынялі асобныя дзеячы нацыянальна-вызваленчага руху ў Заходній Беларусі. Сярод іх – Браніслаў Тарашкевіч, Сымон Рак-Міхайлоўскі і такі аўтарытэтны, паслядоўны незалежнік, як Антон Луцкевіч, абычай засведчылі яго публікацыі ў друку. Гэту надзею неўзабаве падзялілі і беларускія дзяржаўнікі, некаторыя члены ўрада БНР, аселья ў Коўне і Празе.

Гэта сталася перадумовай кантактаў з савецкімі прадстаўнікамі за мяжой.

* * *

Народным камісарам замежных спраў СССР праз пасольствы, наяўныя ў іх структурах спецслужбы пільна адсочваліся настроем, палітычнае сітуацыя ў розных асяродках, цэнтрах эміграцыі. Пытанні, звязаныя з эміграцыяй, былі на кантролі ў ЦК РКП(б), у Беларусі – у ЦК КП(б)Б. Ліквідацыя эміграцыйнага ўрада БНР, як відаць з распэнняў найвышэйшага органа кампартыі БССР, была адной з актуальных яго задач. Ініцыятыва склікання 12 каstryчніка 1925 г. беларускай канферэнцыі ў Берліне зыходзіла з Менска. Яе мэта, задачы, умовы былі канкрэтна вызначаны пастановай ЦК КП(б)Б ад 14 жніўня 1925 г.⁴⁷ Асноўным рухавіком-арганізатарам Берлінскай канферэнцыі прызначаўся савецкі паўнамоцны прадстаўнік у Варшаве мянчанін Аляксандр Ульянаў.

Згоды на правядзенне канферэнцыі для апошняга прэм'ера ўрада БНР Аляксандра Цвікевіча была лёсавызначальнай крокам. Ды, пэўна, і непазбежным. У нейкім сэнсе – фатальным. Надзея на здабыццё беларускай дзяржаўнасці з апорай на заходнебрапейскую дэмакратыю не спраўдзілася. Пазітыўныя зрухі дзяржаўна-культурнага будаўніцтва ў Менску ўсё ж давалі шанц.

Не ўсе дзеячы беларускага руху незалежніцкай арыентацыі падзялялі згоду А. Цвікевіча на прапановы з Менска. Наяўнасць беларускага прадстаўніцтва ў форме ўрада БНР на эміграцыі, акрамя савецкага і польскага бакоў, што цалкам зразумела, неадназначна ўспрымалася і ў самім беларускім вызваленчым руху, які ў 20-я гады ХХ ст. канцэнтраваўся перш за ўсё ў падпольскай Заходній Беларусі. Ужо ў 1923 годзе Беларускі краёвы цэнтр у Вільні, што ўключачаў у сябе Беларускі пасольскі клуб і Беларускі нацыянальны камітэт, выказаў сумненне ў мэтазгоднасці працягу існавання ўрада БНР. Бачылі бесперспектывнасць яго палітычных акцый? Малую карысць для руху ў цэлым? Цяжка сказаць. Магчыма, да скептыцызму

⁴⁷ Идеологическая деятельность Компартии Белоруссии, 1918–1945. Ч. 1. Минск, 1990. С. 172.

спрыгчыніліся і іншыя факты, чыннікі. У адказ на прэтэнзіі, адмаўленне старшыня Рады Рэспублікі Пётра Крачэўскі пісаў паслам БПК 28 траўня 1924 г.:

Апазіцыя да ўрада ёсць усюды, але яна не можа абясславіць яго, калі ён ідзе па правільнаму шляху. Мемарандум, які вам перасылаю, тэлеграма Макдональду, ліст з падзякай Роланду і ўсё тое, што мы тут робім афіцыйна і ў працэсе ў абарону беларускага народа, мае вагу надзвычайную і адмаўляцца ад гэтай працы яшчэ не настаў час, бо ідэя незалежнасці (...) не скампраметавана нідзе за граніцай, а знаходзіць падтрымку нават у тых, хто раней ставіўся да нас варожа, як Францыя.

Крачэўскі доказна, слушна адпрэчваў прапанову паслоў БПК замяніць беларускае ўрадавае прадстаўніцтва за мяжой выбраным на яго месца камітэтам.

Няўжо ж калі няма вагі за Урадам, то яна знайдзеца за Камітэтам, якога ніхто доўгі час і ведаць не будзе, а моў нават і не даведаецца зусім. Гэта ж не справа. А Ваша рада, каб камітэт працаў у сціслым кантакце з Лігай Нацый і 2-м Інтэрнацыяналам – упрост смешна, бо калі б нават не ўсе, а значная частка з нашых перайшла на бок камуністычнай афіцыйна, то з намі не толькі не гаварыла б Еўропа, Ліга Нацый і 2-і Інтэрнацыянал, а нават украінская, грузінская, армянская і іншыя эміграцыі, не гаворачы ўжо аб чэхах.

А ўвогуле ў сваім разгорнутым лісце на адрас беларускіх паслоў польскага сейма старшыня Рады БНР разгортвае шырокую, лагічную пераканаўчую аргументацыю супраць распуску эміграцыйнага беларускага ўрада. І робіць гэта без цено старэйшага ў іерархіі, без ментарскага тону, але прынцыпова. Падкрэслівае, што крок распуску ўрада – акт адказу ад незалежнасці.

Думаю, што гэтага без паразумення з сесіяй Рады і народам не возьмече на сябе і Вы, а калі Вы ўзялі, то ўпрост не разваражыўши пытання так, як належыць. У такіх выпадках велизарнай вагі, як захаваць лад дэмакратычны з усёй Еўропай, ці прыняць камунізм, распустыўши палаты, апелююць да народа і новымі выбарамі ці рэферэндумам вырашаюць справу.

А вы хочаце нас, прысягнуўшых на вернасць народу і народа праўству, супроць гвалтаў палякаў і камуністаў, зрабіць служжкамі Саветаў...

І далей задае пытанне:

А што станецца з Вамі і беларускім народам пад польскай акупацыяй, калі мы дамо ў польскіх рукі галоўны аргумент абвінавачання беларускага руху, што мы сапраўды бальшавікі і носім у сабе тулю заразу, якую праз Польшчу хочам перакінуць у Еўропу?

Пад канец ліст набірае ўсё больш палемічны, нават запальчывы тон у дачыненні да ініцыятараў роспуску ўрада:

Калі б мы паслухалі Вас, то ўсё ж такі пры звароце на бацькаўшчыну ў каго патрабуоць адказнасці за тое, што будзе зроблена. У Вас ці ў нас? Напэўна Вы будзеце адказваць толькі за варшаўскі сойм, а нам прыйдзецца адказваць за ўсю Беларусь наогул, бо мы былі пасланы за граніцу таксама і Менскам. А ён усё ж такі здаваць нам мандаты не пратануе. Нават у асобах камуністаў. Вас праста баламуцяць і больш нічога.

І ўжо на самае завяршэнне зусім прымірэнча і разам з тым цвёрда:

Барацьба не скончана. Яшчэ можна пасля верасня, калі адаб'емся ад Польшчы (а ўсе адзнакі за нас) у Лізе Нацый, справа на гэту старану рыжскай лініі будзе стаяць лепш ніж на тулю – я разумею справу беларускую. Здавацца ніяма ніякага сэнсу ні тым, ні другім. Дрэнны салдат, калі ён уцякае з поля бойкі, не будучы пераможсаным, а Вы намрайце гэта зрабіць, не маючы на тое ніякіх падстаў⁴⁸.

У старшыні ўрада быў наконт гэтага іншы погляд. Ужо да пачатку 1925 года Цвікевіч канчаткова вырасшыў для сябе пытанне роспуску ўрада БНР і пераезду ў Менск. У лісце ад 22 лютага на адрес Беларускага краёвага цэнтра, апісаўшы дачыненні з літоўскім ўрадам, у тым ліку ў справе Вільні, ён паведамляў:

⁴⁸ НАРБ. Ф. 325, вол. 1, спр. 217, арк. 93–94.

Даводжсу да ведама Краёвага цэнтра, што ў звязку са стварыўшымся становішчам я парашыў выехаць з Літвы. Выехаць я магу толькі на ўсход. Я шмат думаў аб гэтым сваім рашиэнні і прыйшоў вось да якога вываду: маё падарожнса носіць ці зусім прыватны, ці палітычны харарактар. Калі я паеду як просты грамадзянін (знача – нават не як беларускі палітычны дзеяч і зусім не як былы старшиня ўрада БНР), дык я абайдуся, як кажуць, «своими средствами». Калі дадуць дазвол, дык вазьму візу на іхні пашпарт і паеду – не для палітычнай працы, а для прыватнага жыцця. Калі ж я паеду як беларускі палітычны дзеяч і былы старшиня ўрада БНР, дык пры гэтым ліччу патрэбным звязацца з Вамі, каб мой пераезд сведчыў ласне аб нечым палітычным.

У працягу ліста ён выказвае клопат аб «пасіленні» заходняга і ўсходняга фронту, бегла кідае заўвагу: «...кожны з нас ведае, што запраўды Менск сёння яшчэ далёк ад таго, каб быць беларускім», пазначае некаторыя задачы. У заключэнні паведамляе, што для пераезду вызначыў травень-ліпень⁴⁹. Старшиня рады БНР Пётра Крачэўскі, калі Цвікевіч наведаў Прагу, катэгарычна адмовіўся здаваць мандат урада. Не пагаджаўся з прапанованай Цвікевіча і выкананіцца абавязкаў міністра фінансаў Васіль Захарка. Былі супраць члены Рады, лідары эсэраў Тамаш Грыб і Язэп Мамонька. Не згаджаўся з роспускам урада БНР і лідар латвійскіх беларусаў Кастусь Езавітаў, што відаць з яго лістоў, апублікованых у наш час. Праўда, пытанне роспуску ўрада БНР абмяркоўвалася з беларускімі пасламі ад пасольскага клуба Беларускай сялянска-рабочніцкай грамады з удзелам Антона Луцкевіча ў Данцыгу. Адсюль і агаворка ў пастанове ад 15 кастрычніка 1925 г.: «у поўным паразуменні з краявымі арганізацыямі». Зрэшты, грамадоўскія паслы сеймавага клуба БСРГ на чале з Тарашкевічам да гэтага часу ўжо былі заангажаваны ў практычнае палітычнае супрацоўніцтва з Саветамі і пры абмеркаванні пытання роспуску ўрада БНР дзейнічалі свядома на карысць ідэі Менска, як адзінага цэнтра нацыянальна-дзяржаўнага адраджэння Беларусі.

Ідэя Цвікевіча стварыць і мець цэнтр беларускага нацыянальна-вызваленчага руху за мяжой, што зыходзіла яшчэ з Пражскай

⁴⁹ БДАМЛіМ. Ф. 3, вол. 1, спр. 282, арк. 8–10.

нарады 1921 года, катэгарычна адмаўлялася савецкім бокам ды была заблакавана на Берлінскай канферэнцыі. Мусіў забыцца на яе і прэм'ер, яе генератар.

Пастанова апошняга пасяджэння Рады народных міністраў Беларускай Народнай Рэспублікі спыняла існаванне ўрада БНР і абвяшчала Менск «адзіным цэнтрам нацыянальна-дзяржаўнага адраджэння Беларусі». Яна падпісана трymа асобамі: старшынёй Рады міністраў Аляксандрам Цвікевічам, дзяржаўным сакратаром Уладзімірам Пракулеўічам і дзяржаўным кантралёрам Лявонам Зайцам.

У савецкіх дакументах, датычных Берлінскай канферэнцыі, яны значацца як «група Цвікевіча». Наконт складу ўдзельнікаў беларускай палітакцыі ў Берліне звесткі вельмі скучыя. Зразумела, акрамя трох чальцоў урада БНР у неардынарнай сустрэчы з савецкага боку ўдзельнічалі яе медыятар Аляксандр Ульянаў, паводле ўскосных сведчанняў, – інкогніта намеснік шэфа АДПУ ў Менску Іосіф Апанскі. Праўдападобна, пасля пасяджэння, ужо пры выхадзе на Фрыдрыхштрасэ Цвікевіч пачаў ад Міхася Кудзелькі (Чарота): «Пакуль вы тут былі, нам у Менску было лягчэй...» Падтэкст рэплікі паэта-дышламата, а менавіта ў такой ролі яго з Щішкам Гартным час ад часу пасылаві за мяжу, стане паўнай зразумелы Цвікевічу, калі ён вернеца ў Савецкую Беларусь. У тэксце апошняй пастановы ўрада БНР канкрэтна было сказана:

У свядомасці таго, што ўлада сялян і работнікаў, замацаваная ў Менску – стаціцы Радавай Беларусі, запраўдана імкненцца адрадзіць Беларускі народ културна, эканамічна і дзяржайна, што Радавая Беларусь ёсьць адзіная рэальная сіла, якая можа вызваліць Захаднюю Беларусь ад польскага іга, у поўным паразуменіі з краявымі арганізацыямі, пастанавілі: спыніць існаванне Урада Беларускай Народнай Рэспублікі і прызначаць Менск адзіным цэнтрам нацыянальна-дзяржайнаага адраджэння Беларусі⁵⁰.

Змест пастановы адлюстроўваў погляд Цвікевіча на праблему беларускай дзяржаўнасці і палітычную ситуацыю 1920-х гадоў

⁵⁰ Вынікі партфэльнай палітыкі: дакуманты аб ліквідацыі «ўраду Беларускай Народнай Рэспублікі» // Савецкая Беларусь. 1925. № 259 (155). 15 лістапада. С. 3.

ды адпавяддаў задачы заказчыкаў і арганізатараў ліквідацыйнай акцыі з савецкага боку.

* * *

Ні мемуарных, ні эпістальярных звестак пра тое, як пачуваўся Аляксандар Цвікевіч, вярнуўшыся на радзіму, на жаль, няма. Ды і не магло быць: так склаўся лёс беларускай інтэлігенцыі савецкага часу. Як высока духоўна, інтэлектуальна, творча ўзнялася яна ў 20-я гады XX ст., так трагічна з той вышыні і была ўраз абрынuta ў небыццё ўсталяваным да 30-х гадоў таталітарным рэжымам.

Але мяркуючы па тым, як лёгка пісалася яму, як актыўна друкаваўся ў газэце «Савецкая Беларусь», часопісе «Полымя», можна казаць, што яго лёсавызначальнае рашэнне напачатку ў асноўным сябе апраўдала.

Адразу па звароце яму была прапанавана праца ў Наркамфіне, а з вясны 1926 года – цалкам паважная пасада вучонага сакратара ў Інстытуце беларускай культуры, які адыграў надзвычай важную ролю ў станаўленні беларускай навукі, і не толькі гуманітарнай. Знакаміты беларускі гісторык Мікалай Улашчык называў 1920-я гады ў жыцці Савецкай Беларусі эпохай Інбелкульта. І гэта была цалкам аб'ектыўная ацэнка.

А. Цвікевіч цягам 1926 года напісаў кнігу «Інстытут беларускай культуры», у якой разгледжана гісторыя ўзнікнення гэтай першай у Беларусі навуковай установы, пададзена яе структура і ахарактарызавана навукова-даследчая дзейнасць⁵¹. У цэлым жа праца Цвікевіча давала канкрэтнае ўяўленне пра пошукупі, выслілкі і поспехі беларускай навукі на першым этапе яе станаўлення. І на сёння яна не страціла гісторыка-пазнавальнага і агульнакультурнага значэння.

Пачынаў жа былы прэм'ер БНР у Менску 20-х гадоў з культурніцка-публіцыстычных публікацый, у якіх адчуваўся нязжыты інтэрэс палітыка.

Аб'ектам жывой цікавасці Цвікевіча-нарысіста і эсэіста, тэматі і яго публікацый у перыёдыцы сталі паспяхова арганізаванае культурнае і грамадска-палітычнае жыццё беларускай меншасці ў Латвіі (артыкулы «Пяць год», «Беларуская культурная справа

⁵¹ Цвікевіч А. Інстытут беларускай культуры: гісторыя ўзнікнення, сучасная структура, навукова-даследчая дзейнасць. Менск, 1926.

ў Латвіі), у Літве (артыкулы «Праца на Літве», «Менск–Вільня–Коўна»), спробы пашырэння нацыянальнай ідэі ў асяроддзі беларускай эканамічнай эміграцыі ў ЗША (артыкулы «Успамін аб Амерыцы», «Беларускае Чыкага»).

З абоймы нарыйсаў і эсэ Цвікевіча («Старонка з мінулага», «Англа-польская інтрыгі ў Заходній Беларусі», «Беларускі сялянскі саюз», «Сардэчны альянс», «Не паўтарайце задоў», «Часовы троумф польскай буржуазіі», «Тайна Бельведэра адкрылася», «Прысуд і мы» ды інш.) відаць, як непакоіла яго палітычнае становішча ў Польшчы, гістарычны ды палітычны лёс Заходній Беларусі. Натуральна, Цвікевічу давялося адбівацца ад крытыкаў яго радыкальнага кроку – роспуску ўрада БНР, што ім і рабілася ў публікацыях «Перспектывы беларускае справы на Захадзе», «Каша», «Берлінская канферэнцыя».

У новыя ўмовы ў савецкім Менску Цвікевіч ужываўся без цяжкасцей. Па-першае, быў шырокі запатрабаваны як асоба высокакваліфіканая, таленавітая. З вясны 1926 г. запрошаны на становішча намесніка старшыні «Беларускага таварыства Чырвонага Крыжа», ініцыятыўна працуе ў «Беларускім таварыстве культурнай сувязі з заграніцай». Гэта акрамя сталай заангажаванасці ў працы Інбелкульта, актыўнай навуковай і літаратурна-пабліцыстычнай дзеянасці.

Па-другое, у краіне разгорталася шырокое културна-дзяржаўнае будаўніцтва, ахопліваючы розныя сферы жыцця савецкага грамадства, у сярэдзіне 1920-х яшчэ не скаванага вярыгамі таталітарызму. Адаптацыя тых, хто вярнуўся, праходзіла ў нармальных бытавых умовах. Дэмманапалізаваная праз НЭП эканоміка краіны, не звязаная дэкрэтамі, развівалася паводле натуральных сваіх законаў, давала неблагі плён. Інтэлігенцыя, творцы хлеба духоўнага, нацярпеўшыся ўсяго за гады рэвалюцый і акупацый, магла спадзявацца ўжо на сякі-такі дастатак. Ладзіліся сустрэчы, вечарыны ў хатніх умовах, часам з запрашэннем кіраўнікоў рэспублікі.

Цвікевіч, які пасля разрыву дамовы з літоўскім урадам два з лішнім гады ў Коўне выжываў з сям'ёю ў пяць чалавек адно коштам агоранага ім невялікага кніжнага магазіна, мог цяпер бязбедна жыць з заробку ды частых літганараў.

Інтэгравацца ў новае для яго асяроддзе было няцяжка. Інбелкульт на той час канцэнтраваў у сваёй структуры ці не асноў-

ныя нацыянальна арыентаваныя інтэлігэнцкія сілы. Цяпер тут разам, побач працаўалі і некаторыя даўнейшыя знаёмы, сябры па змаганні за беларускую дзяржаўнасць. Не чужым аказаўся Аляксандар Цвікевіч і ў колах творчай мастацкай інтэлігэнцыі, якую з навукоўцамі тады лучыла беларуская ідэя, задачы беларускага Адраджэння*.

Натуральна, у паасобных беларускіх інтэлігентаў здача Цвікевічам паўнамоцтваў урада БНР як сімвалічнага сцяга незалежнасці выклікала пытанні. Не ўсе беларускія інтэлігенты лічылі БССР гарантам сувэрэннасці Беларусі. У асяроддзі інтэлігэнцыі – і для таго меліся канкрэтныя прычыны – не пераставалі кружыць заўвагі, пасажы, кшталту іранічнага, аўтарства слыннага мовазнаўцы і палітыка Язэпа Лёсіка – «Дарагія госцейкі, дазвольце гаспадару ў сваёй хаце пад лаўкай перанаставаць».

Цвікевіч, праўда, у спецыфічных умовах, падчас следства па так званай «справе Саюза вызвалення Беларусі», скажа пра зацсярогу ў дачыненні да яго сярод «асноўнай групы беларускай інтэлігэнцыі, на чале з гуртком, які збіраўся ў Янкі Купалы, Лёсіка, Якуба Коласа».

Не выключана, што напісанне і публікацыя А. Цвікевічам у красавіцкім нумары «Полымя» за 1926 год грунтоўнага аналітычнага артыкула «Берлінская канферэнцыя» дыктувалася аўтарскім намерам як мага больш пераканаўча растлумачыць гэты крок як акт беларускага нацыянальна-вызваленчага руху. У артыкуле досьці падрабязна і пераканаўча прааналізаваны ўсе этапы развіцця палітычнай думкі, ідэалогіі беларускай эміграцыі з 1919 па 1925 год, асветлена яе палітычная дзеянасць.

З гледзішча сённяшняга дня А. Цвікевічам як сацыялістам-федэралістам не была заўважана, а тым больш улічана магчымасць перарастання савецкай палітычнай сістэмы ў таталітарную. Ім абсалютызаваліся працоўны і інтэрнацыянальны пачаткі гэтай сістэмы, сама кампартыя як гарант інтарэсаў усіх працоўных. Учарашні беларускі практичны палітык забыўся ці ўва-

* Дарэчы, у Менску з 1923 г. ужо працаўаў у медычным аддзеле Інбелкульта малодшы брат Аляксандра Цвікевіча, Іван. Медык па адукацыі, Іван Цвікевіч меў і літаратурныя амбіцыі. Займаўся перакладамі на беларускую мову, пад псеўданімам «Іван Трызна» апублікаваў у часопісе «Беларускі сцяг» артыкул пра Канстанціна Каліноўскага. Друкаваўся і пад псеўданімам «І. Яцвяг». Быў арыштаваны ў 1930 г. і загінуў у лагерах.

ўсякім разе не стаў браць пад увагу папярэджанне аўтарытэтнай дзяячкі міжнароднага сацыялістычнага руху Розы Люксембург пра тое, што «Саветы, пропагандаваныя Леніным і Троцкім як новая форма дэмакратыі, могуць стаць, стануць мёртвай прыладай у руках дыктатара».

На шчасце, публіцыстыка, пры аналітычным розуме і досціпе А. Цвікевіча, не захапіла ў новых абставінах яго цалкам.

Вызвалены летам 1927 г. ад авабязкаў вучонага сакратара Інбелкульта, застаючыся ў ім адно як спецыяліст-гісторык, Цвікевіч выходзіць на фундаментальную навуковую тэму. Яе актуальнасць у беларускай рэчаіснасці адчуў яшчэ раней, у свой ковенскі час. Але цяпер, у савецкай Беларусі, калі ўбачыў, як цяжка, з якімі перашкодамі, супрацівам ідзе беларусізацыя, адчуў крайнюю неабходнасць навукова асэнсаваць тэорыю «заходнерусізму» як ідэалагічны феномен. Наглядна бачыў яго трансфармацыю ў сучаснасці. Чытаў, як трактавалася сягоння ў Еўропе, перад еўрапейцамі Беларусь шматлікай белай расійскай эміграцыяй. А рабілася тое заўсёды з пазіцыі «заходнерусізму».

Цвікевіч не мог не бачыць тут, на Радзіме, як не прымалася, свядома і несвядома, беларускасць часткай грамадства БССР. Сваю апошнюю кнігу ««Западноруссизм»: нарсы з гісторыі грамадзкой мыслі на Беларусі ў XIX і пачатку XX в.» ён пачынае з азначэння з'явы даследавання:

*Пад «западноруссизмом» мы разумеем туго плынъ у гісторыі грамадской думкі на Беларусі, якая лічыла, што Беларусь не з'яўляеца краінай з асобнай нацыянальнай культурай і не мае дзеля гэтага права на самастойнае культурнае і палітычнае развіццё...*⁵²

У першым жа раздзеле, коратка разгледзеўшы вытокі, абазнаўчыўшы этапы развіцця «заходнерусізму», фармаванне яго ідэалагічнай платформы, аўтар падкрэсліў той факт, што

на працягу гэтай доўгай гісторыі «западноруссизм» вырас у агромністую палітычную сілу, якая затрымлівала развіццё беларускага культурнага адраджэння і якая гэтак цяжкі

⁵² Цвікевіч А. «Западноруссизм»: нарсы з гісторыі грамадской мыслі на Беларусі ў XIX і пачатку XX в. Менск, 1929. С. 7.

ка падбівала развіццё беларускай вызваленчай ідэі нават на нашых вачох⁵³.

Паводле высновы А. Цвікевіча,

«западноруссизм» упершыню рэльефна зазначыўся і набыў сваю праграму ў эпоху царавання Мікалая I, пры міністры Увараве, калі, па выразу Пакроўскага, «Расія трымалася як кансерва ў герметычна закупоранай каробцы»⁵⁴.

Ідэйна-палітычны накірунак і практычныя мэты «заходнерусізму» былі скіраваны на апалаگетыку царскага самаўладства, барацьбу супраць сепаратызму, ахову цэласнасці Расійскай імперыі. У кнізе Цвікевіча досьць шырока паказана дзейнасць аднаго з тэарэтыкаў і працаведнікаў гэтай плыні, сына ўніяцкага святара з Віцебшчыны Ксенафонта Гаворскага. У заснаваным у Кіеве часопісе «Вестник Юго-Западной и Западной России» Гаворскі спачатку змагаўся з федэралістычнай ідэяй Мікалая Кастамара, «украінафільствам і хлапаманствам». З пачаткам паўстання 1863 г. у Беларусі і Літве перабраўся ў Вільню пад апеку генерал-губернатара Міхаіла Мураўёва, стаў ідэйнай апорай дзейнасці ўсемагутнага правіцеля краю, правадніком яго праграмы дэпаланізацыі Беларусі і ўкарэнення ў ёй «рускіх начал».

Перанесены ў Вільню часопіс Гаворскага, атрымаўшы там назыву «Вестник Западной России», разам з мураўёўскай адміністрацыяй рэалізаваў шырока закроеную праграму «абрусення» Беларусі і Літвы.

Нямала для станаўлення і развіцця «заходнерусізму» тут было зроблена мітрапалітам Іосіфам Сямашкам. Галоўным жа ідэолагам-тэарэтыкам «заходніярускай» плыні стаў прафесар Пецярбургскай духоўнай акадэміі, выхадзец з уніяцкай сям'і з Гарадзеншчыны Міхаіл Восіпавіч Каяловіч.

На падставе вывучэння жыцця і дзейнасці Каяловіча, аналізу яго прац «Літоўская царкоўная унія», «Лекцыі па гісторыі Захадніяй Расіі», «Народны рух у Захадніяй Расіі», «Гісторыя рускай самасвядомасці» і інш. Цвікевіч сутнасна раскрыў канцэпцыю «заходнерусізму», даў трактоўку яго як асобнай школы.

⁵³ Тамсама. С. 16.

⁵⁴ Тамсама. С. 13.

Паралельна з грунтоўным даследаваннем працяглай у часе (налічвала без мала сто год) гісторыі «заходнерусізму» Цвікевіч, праўда, фрагментарна закрануў і станаўленне беларускай нацыянальнай ідэі.

Звязваў пачаткі яе з прафесарамі Віленскага ўніверсітэта Міхалам Баброўскім, Ігнатам Даніловічам, Іосіфам Ярашэвічам, якія ў 20-я гады XIX ст. даследавалі летапісы, юрыдычную і гісторычную спадчыну Вялікага Княства Літоўскага і выйшли на ідэнтыфікацыю беларускага этнасу паводле дзеянасці Францішка Скарыны, Васіля Цяпінскага, Літоўскага Статута. Цвікевіч бачыў прадаўжэнне станаўлення беларускай ідэі ў публіцыстыцы беларускіх народнікаў, выдаўцу часопіса «Гоман» у Пецярбургу, у ініцыятывах менскіх інтэлігентаў Мітрафана Доўнар-Запольскага, Аляксандра Слупскага, Івана Неслуходзкага (Янкі Лучыны) па выданні «Календаря Северо-Западнага края» і аб'ектыўным навуковым пазнанні Беларусі. Натуральная, як на выклік «заходнерусізму» паглядзеў Цвікевіч на зварот-заклік Францішка Багушэвіча да беларусаў шанаваць родную мову, «апратку душы» ды на ўзор «пабратымчых народаў» – украінцаў, чэхаў, славакаў, харватаў – парупіца пра сваю ідэнтычнасць, нацыянальнае адраджэнне.

Спонтанна, замкнёны ў падпольных гуртках студэнцкай моладзі, вузкім коле інтэлігентаў, згуртаваных вакол газеты «Мінскі лісток» у канцы XIX ст., у бурныя рэвалюцыйныя 1905–1907 гг. беларускі рух патрапіў вырасці ў першарадную грамадскую з'яву, «аформіцца палітычна і літаратурна», як адзначыў Цвікевіч⁵⁵.

Шырэй разгледжаны Цвікевічам акцыі адэптаў «заходнерусізму» ў пачатку XX ст., калі ён актыўнізваўся ў сувязі з крызісам царызму і нарастаннем у Расіі рэвалюцыйнага ды нацыянальна-адраджэнскіх рухаў.

Арганічнае ўзрастанне беларушчыны, станаўленне беларускага нацыянальнага Адраджэння сталася тым фактарам, які грамадска-жыццёва пярэчыў палітычнай дактрyne «заходнерусізму», яго тэорыі аб адзіным рускім народзе, адмаўленні самадастатковасці беларускага і ўкраінскага этнасаў.

Паўстале да жыцця «Захадніярускае таварыства» ў Пецярбургу, дарэчы, у статуте мела задачу сачыць за «беларусінствам

⁵⁵ Тамсама. С. 310.

і українскім мазэпінствам». Пецярбургскае і аналагічныя віленскія таварысты праць свае друкаваныя органы «Крестьянин», «Северо-Западная жизнь», «Окраины России» павялі заўзятую атаку на «Нашу ніву» і ў цэлым на беларускае слова, мову, літаратуру.

Саланевічы, каранкевічы, бывалькевічы і рой да іх падобных газетчыкаў, пропагандыстаў «заходнерусізму», пазіцыянуючы сябе як «истинно-русских» людзей, расійскіх патрыётаў, у выдаванай коштам царскай казны перыёдыцы натужліва і паслядоўна змагаліся з «рэвалюцыйнай крамолай», «краёвым сепаратызмам», беларускім адраджэнскім рухам.

* * *

Здавалася тое, пэўна, і не аднаму толькі аўтару кнігі пра «заходнерусізм», што рэвалюцыя і здабыццё беларускай дзяржаўнасці, няхай сабе ў форме федэратыўнай, у рамках СССР, паклалі крэс на ідэалогіі, адэпты якой зацята змагаліся супраць узвышэння Беларусі да суб'екта гісторыі.

Але яшчэ цяжэй, пэўна, было ўявіць Аляксандру Цвікевічу, беларускай інтэлігенцыі ўзвышэнскіх 20-х, што феномен ідэалогіі «заходнерусізму» ў трансфармаванай форме можа аказацца жывым аж праз стагоддзе пасля падзення Расійскай імперыі, нават пасля распаду СССР, калі на яго руінах паўстане 15 незалежных дзяржаў... Цвікевіч паспей закончыць сваю галоўную і апошнюю кнігу ў 1929 годзе – у год так званага «вялікага пералому».

Якраз тады запачатковалася рэпрэсіі нае дзесяцігоддзе, вынікі страт якога з розных прычын яшчэ належна не асэнсаваны сучаснай гісторыяграфіяй, сацыялогіяй, дэмографіяй. Перыйяд гэтых наогул – цяжкі для ўсебаковага аб'ектыўнага асэнсавання. А між тым, пазнанне маштабу трагедыі 30-х гадоў, яе прычын, палітычнай асновы – актуальны, важны чыннік гуманнай перспектывы развіцця грамадства, нашай будучыні.

У кантэксле гэтых падзей складваўся і асабісты трагічны лёс Аляксандра Цвікевіча.

«Пераломнаму» году папярэднічала канчатковае ўсталіванне на $\frac{1}{6}$ планеты таталітарнага рэжыму з адпаведнымі яго прыродзе, прысамі, устаноўкамі, умацаванне асабістай дыктатуры Сталіна.

Арышты беларускай інтэлігенцыі вясною–летам 1930 года ў Менску рыхтаваліся, зразумела, не адразу. Натуральна, вёўся

загаданы з Масквы яшчэ ў 1923 г. нагляд, зборанне інфармациі. Намеснік упаўнаважанага прадстаўніка АДПУ па Захкраі Апанскі ў дакладной запісцы старшыні АДПУ СССР Мянжынскаму ад 28 снежня 1926 г. паведамляў:

Самая вялікая і ўплывовая група беларусаў (чытай, беларускай інтэлігенцыі) – гэта група незалежнікаў, якія мараць пра аб'яднаную і цалкам незалежную Беларусь. У гэтую групу ўваходзяць: Лёсік, Пракулевіч, Цвікевіч, Краскоўскі, Біндзюк, Заяц, Вальковіч і інш. Усе гэтыя асобы зараз займаюць адказныя пасады ў культурна-асветных установах⁵⁶.

Трэба сказаць, што запіска намесніка шэфа АДПУ па Захкраі (звяртае на сябе ўвагу старое, «заходніярускае» акрэсленне Беларусі ў спецведамстве) не вылучалася інфарматыўнасцю ў плане настроіў інтэлігенцыі і шырокім ахопам яе прадстаўнікоў. Адметна аднак, што Цвікевіч у групе самай вялікай і ўплывовай – паводле азначэння Апанскага, зачтых незалежнікаў – названы адным з першых. Між тым, яго ўжо, аказваецца, выклікалі агенты гэтага шырокай упаўнаважанага ведамства. Спадзеочыся на разуменне інтарэсаў спецслужбы ды згаворлівасць былога прэм’ера БНР, ласкава прапаноўвалі супрацу. Знаны рээмігрант катэгарычна адмовіўся: меў гонар і годнасць. Няўдачу менскіх «гэпэушнікаў» у дачыненнях з Цвікевічам нядаўна дакументальна пасведчыў незалежны беларускі журналіст Сяргей Крапівін⁵⁷. Але вернемся да падзей 1930–1931 гг.

Бальшавіцкай уладзе, нягледзячы на ідэалагічную рыторыку, было харектэрна ніглісцкае стаўленне да інтэлігенцыі, імкненне замяніць яе маладой генерацыяй, стварыць катэгорыю людзей, цалкам паслухмияных, кіраваных зверху.

У рэпрэсіях супраць інтэлігенцыі бачна палітычная стратэгія загадзя ўхіліць магчымую апазіцыю, супраціў новаму курсу. У стратэгіі гэтых рэпрэсій выразна праглядаў новы сталінскі падыход да нацыянальнага пытання і практычнай палітыкі яго вырашэння.

⁵⁶ Дакладная запіска І. Апанскага / Публ. К. Атрашэўскага // Скарыніч. Вып. 5. Мінск, 2002. С. 141.

⁵⁷ Крапівін С. Глухая пора лістапада: хто і как «отставил» в октябре 1925 года правительство Белорусской Народной Республики // Народная воля. 2010. №№ 164–165. 19–21 кастрычніка. С. 7.

Рост нацыянальнай свядомасці, нацыянальная кансалідацыя, абумоўленыя культурна-дзяржаўным будаўніцтвам, асабліва на Украіне і ў Беларусі, выклікалі засцярогу ў Маскве наконт магчымых цэнтрабежных тэндэнций. Яшчэ ў 1923 г. Сталін, на той час не толькі наркам нацыянальнасцей, але ўжо і генсек, заяўляў аб росце нацыяналізму ў рэспубліках (Украіна, Беларусь і інш.). Да таго ж праціўнікі каранізацыі, беларусізацыі і ўкраінізацыі, сігналізавалі ў цэнтр публічна і прыватна пра засілле ў адміністрацыі рэспублік прадстаўнікоў тытульных нацый*.

Спланаваная ў Маскве супраць беларускай навуковай і ма-сташкай інтэлігенцыі шырокая рэпрэсіўная акцыя пачалася з прысылкі ў Менск у траўні 1929 г. камісіі ЦКК УКП(б). Ка-місія працавала больш чым паўтара месяца, вывучала пераду-сім практыку правядзення нацыянальнай палітыкі ў БССР. «Характарыстыкі, высновы Камісіі вызначаліся катэгарычнас-цю», – зазначае акадэмік Міхаіл Касцюк⁵⁸.

Негатыўна была ацэнена дзеянасць кіраўнікоў рэспублік: старшыні ЦВК Аляксандра Чарвякова (за выступленне ў 1920 г. у абарону інтэлігенцыі), наркама асветы Антона Баліцкага (за правядзенне з Усеваладам Ігнатоўскім акаадэмічнай канфе-рэнцыі па беларускім правапісе), наркама земляробства Дзмі-трыя Прышчэпава і інш. Крытычна ацэнены стан гуманітарнай навукі ў цэлым: працы Вацлава Ластоўскага, Язэпа Лёсіка, Сцяпана Некрашэвіча, Браніслава Эпімаха-Шыпілы. Крытыка-валася «Гісторыя Беларусі» Усевалада Ігнатоўскага за ідэалі-зацьлю мінуўшчыны і «нашаніўскага» перыяду ў прыватнасці. Былі выказаны крытычныя заўвагі ў адрас Янкі Купалы, Ми-хася Зарэцкага, Алеся Дудара. Даклад быў накіраваны ў ЦК і ЦКК УКП(б), а таксама асабіста Сталіну⁵⁹.

Арышты вучоных распачаліся перш-наперш на Украіне. Вучо-ным на чале з акаадэмікам Сяргеем Яфрэмавым інкрымінавалася заснаванне падпольнага «Саюза вызвалення Украіны» з мэтай адарвання рэспублікі ад СССР, стварэння самастойнай украін-скай дзяржавы.

* Як успамінаў, напрыклад, Мікалай Улашчык, з адпаведнай інфармацы-яй у гэтай справе ездзіў да жонкі Вячаслава Молатава прафесар М.Б. Кроль.

⁵⁸ Касцюк М. Затонскага камісія // Энцыклапедыя гісторыі Беларусі. Т. 3. Мінск, 1996. С. 415.

⁵⁹ Таксама.

Аналагічны сцэнар, падрыхтаваны ў нетрах АДПУ, стасаваўся і ў дачыненні да 108 арыштаваных прадстанікоў беларускай навукі і літаратуры. На дапамогу менскім старальнікам АДПУ былі прысланы маскоўскія следчыя.

Працяглыя начныя допыты падследных, на якіх аказваўся брутальны ціск, не далі магчымасці следству даказаць наядунасць арганізацыйнай структуры «Саюза вызвалення Беларусі». На адкрыты суд стратчым фальшывай судовай справы не было з чым выходзіць. Тады ў красавіку 1931 г. на закрытым пасяджэнні калегії АДПУ будзе аб'яўлены без віны вінаватым, зачытаны прысуд – высылка ў розныя аддаленяя рэгіёны Расіі.

Новая Феміда – гэта пасля падзення таталітарызму яе «двойкі», «тройкі» і «асобыя нарады» назавуць пазасудовымі органамі – адмерала Аляксандру Цвікевічу пяць год высылкі на Паўночны Усход. У Пермі ён працаў юрысконсультам на нейкім дробным прадпрыемстве. Пасля заканчэння тэрміну высылкі, у 1935-м яму паведамілі, што чарговым судом яна прадоўжана яшчэ на пяць гадоў... Перасыпалі ў Ішым, затым – у Сараупул. Васілю Хомчанку, будучаму пісьменніку, а на той час, зімой 1937 года, яшчэ навучэнцу рабфака пры БДУ, наканавана было сустрэцца з Аляксандрам Цвікевічам у сутарэннях менскай турмы. Нейкі час знаходзіліся ў адной камеры.

Маладому арыштанту сёе-тое запомнілася з пачутага ад савітага палітвязня, прывезенага ў Менск, як у тыя ліхавейныя гады практикавалася, на апошнюю расправу. Хомчанка згадвае, што Цвікевіч добра ведаў беларускую паэзію, цытаваў многа на памяць. Пытаўся пра маладых паэтаў.

Даведаўшыся, што Васіль родам з Магілёўшчыны, з вёскі Канічы, прасіў гаварыць на мове родных ваколіц. Смакаваў асобныя пачутыя слова. Быў у захапленні ад выразаў «брыніць вада» (пра рабізну на паверхні), «чаплік» (вядро, прывязанае да жураўля ў калодзежы), паўтараў дыялектнае «ледзяніца» (літаратурнае «галалёд»).

– У нашай мове жыве дужа багата слоў, якія не трапілі ў літаратурную мову. Гэта мясцовыя дыялекты – вельмі багаты, каштоўны запас для ўзбагачэння літаратурнай мовы. У Інбелкульце мы стараліся выбраць з гэтага бясцэннага запасу для літаратурнага ўжытку самыя трапныя і мілагучныя слова, – казаў задумліва.

Спрачаўся з полацкім літаратарам-маладнякоўцам, які трапіў да іх у камеру. Даказваў, што беларусы мелі сваю дзяржаўнасць і раней, у часы Вялікага Княства Літоўскага – у аб’яднанні з Літвой. Казаў, што беларусы не былі гвалтоўна далучаны да Літвы і што літоўцы з беларусамі былі раўнапраўныя ў сваёй дзяржаве. Яго апанент гэта аспрэчваў.

– Бяда беларусаў, – казаў Аляксандар Цвікевіч, – што яны як нацыя не згуртаваліся, іх нацыянальная свядомасць ніжэй, чым, скажам, у літоўцаў, латышоў, палякаў. Калі мы стваралі беларускую рэспубліку, то хацелі, каб Беларусь стала сапраўды суверэннай дзяржавай.

Цвікевіч распавядаў маладому сукамерніку, што ў высылцы збіраў матэрыялы пра сасланых на Урал і ў Сібір беларускіх паўстанцаў 1863 года. Напісаў некалькі нарыйсаў пра старожытную Беларусь. Адважыўся на раман пра падзеі XVI ст. Пры апошнім арышце ўсё гэта адбрагалі.

Васіль Хомчанка быў высланы на Далёкі Усход і свайго старэйшага таварыша больш не пабачыў. Зычлівы, высокі, хударлявы, бародка клінам, пенснэ – такім Цвікевіч запомніўся яму назаўсёды⁶⁰.

Ішлі масавыя расстрэлы. Дзяржаўны тэрор дасягнуў свайго апагея.

30 снежня 1937 года ў ліку іншых вязняў менскай турмы быў расстралены Аляксандар Цвікевіч.

Знішчаўся духоўны, інтэлектуальны патэнцыял народу, назапашваны цягам стагоддзяў, асабліва інтэнсіўна – у першай чвэрці дваццатага.

Перш-наперш ізалявалася, знішчалася творчая інтэлігенцыя, навуковая і мастацкая. Услед рэпрэсаваліся інтэлігенцкія кадры іншых сфер грамадства, перадусім асьветныя. Паэтапна рэпрэсавалася кіраўніцтва рэспублікі, партыйныя кадры.

Быў разбураны адвечны ўклад сялянскага мацерыка, этнічнай падасновы нацыі, захавальніка звычаяў, моўных традыций народа.

Падступны таталітарны рэжым здолеў зрабіць усё для того, каб цэлы народ, багаты гістарычнай традыцыяй, адметны културна-духоўным абліччам, мовай, праз пяцьдзясят і больш гадоў

⁶⁰ Хомчанка В. Яшчэ пра аднаго // Спадчына. 1990. № 2. С. 8–10.

не мог падняцца да ўсведамлення свайго права на дзяржаўнасць, стацца гаспадаром на ўласнай, Богам дадзенай зямлі.

Адышло ў вечнасць трагічнае, стратнае ў лёсце многіх народоў XX стагоддзе.

Канец яго і пачатак наступнага – час сыходу таталітарных і аўтарытарных палітычных рэжымі.

Трэба спадзявацца, што шлях да нацыянальнай свабоды, рэальнай дэмакратыі і грамадскага добра ў свеце будзе лягчэйшы.

Інтэлектуальная, мастацкая творчасць прадстаўнікоў беларускай інтэлігенцыі першай трэці XX ст. і, у прыватнасці, навуковая, палітычная, публіцыстычная спадчына Аляксандра Цвікевіча, якая ахоплівае досвед і ўрокі цэлага пакалення, – актуальная і сёння на гэтым шляху.

Арсенъ Ліс